

رسالة في الدماء الطبيعية للنساء (لحرمين
والجمعية)

د بنخو د طبيعى وينو (حيض، نفاس او
استحاضة) په اړه يو پېغام

د ښځو د طبيعي وينو (حيض، نفاس او استحاضې) په اړه يو

پېغام

محمد بن صالح العثيمين

د ښځو د طبيعي وينو (حيض، نفاس او استحاضې) په
اړه ليکنه

د فضيلة الشيخ علامة

د محمد بن صالح العثيمين په قلم

الله دې هغه او د هغه مور او پلار ته ببښه وکړي

بسم الله الرحمن الرحيم

الحمد لله نحمده ونستعينه ونستغفره، ونتوب إليه، ونعوذ بالله
من شرور أنفسنا، ومن سيئات أعمالنا. من يهده الله فلا مضلّ
له، ومن يضلّل فلا هادي له، وأشهد أن لا إله إلا الله وحده لا
شريك له، وأشهد أن محمداً عبده ورسوله، صلى الله عليه وعلى
آله وأصحابه ومن تبعهم بإحسانٍ إلى يوم الدين، وسلّم تسليمًا.

اما بعد: هغه وينې چې په ښځه راځي هغه حيض، استحاضه
او نفاس دي، دا له مهمو کارونو څخه دي چې وپېژندل شي
او اړوند احکام يې بيان شي، همدارنگه په اړه يې د علماوو د
ناسمو او سمو ويناوو تر منځ توپير وکړل شي. او د ترجيح
ورکولو او يا ضعيف گڼلو پر مهال بايد باور په هغه څه وشي
چې د قرآن او سنت په رڼا کې راغلي وي.

حُکَکه دا دواړه بنسټيزې سرچينې دي؛ هغه چې احکام پرې بنا کيږي کوم چې بنده گان پرې د الله تعالى عبادت کوي او د هغه لخوا پرې مکلف شوي دي.

او حُکَکه چې په قرآن او سنت باندې باور کولو کې د زړه سکون، د سينې پراخوالی، د نفس پاکوالی او د غاړې خلاصيدل دي.

۳- او حُکَکه چې لدې پرته نورو ته دليل پلټل کيږي نه دا چې استدلال پرې کيږي.

حُکَکه چې د الله له کلام او د هغه د رسول - صلى الله عليه وسلم - له وينا پرته په بل څه کې حجت نشته، او همدارنگه د صحابه و وينا، د راجح قول په بنا، پدې شرط چې داسې څه پکې نه وي چې د قرآن او يا سنت سره په ټکر کې واقع شي، او همدارنگه د بل صحابي له وينا سره په ټکر کې نه وي، که چيرته په قرآن او سنت کې داسې څه و چې دا يې خلاف و، نو هغه څه چې په قرآن او سنت کې دي اخستل يې واجب دي، او که چيرته د بل صحابي له وينا سره په ټکر کې و، د دواړو ويناوو تر منځ ترجيح لتول کيږي او راجح يې اخيستل کيږي؛ د الله تعالى د دې وينا له مخې:

﴿...فَإِنْ تَنَزَّلَتْ فِي شَيْءٍ فَرُدُّوهُ إِلَى اللَّهِ وَالرَّسُولُ إِنْ كُنْتُمْ تُؤْمِنُونَ بِاللَّهِ وَالْيَوْمِ الْآخِرِ ذَلِكَ خَيْرٌ وَأَحْسَنُ تَأْوِيلًا﴾

(...نو که په څه کې مو سره شخړه راغله، الله او رسول ته يې ور وگرځوئ، که (رښتيا) تاسو په الله او آخرت ورځ ايمان لرئ، دا غوره او په انجام کې ډېره ښه ده). [النساء سورت: ۵۹ آيت].

او دا يوه لنډه رساله ده، چې په هغې کې د دغو وینو (لکه د حیض، نفاس او استحاضې) وضاحت او هغه احکام ذکر شوي دي چې خلک ورته اړتیا لري، او دا رساله په لاندې فصلونو مشتمله ده:

لومړۍ فصل: د حیض معنا او حکمت.

دویم فصل: د حیض وخت او موده.

دریم فصل: هغه بیرني حالتونه چې په حیض کې رامنځ ته کیږي.

څلورم فصل: د حیض احکام.

پنځم فصل: نا منظمه وینه (استحاضه) او احکام یې.

شپږم فصل: له زیږون وروسته وینه (نفاس) او احکام یې.

اووم فصل: د هغه څه د کارونې په اړه چې یا خو حیض بندوي او یا یې هم راولي، او هغه څه چې د حمل مخنیوی کوي او یا یې غورځوي.

لومړۍ فصل: د حیض معنا او حکمت

حیض په لغت کې: د یو شي بهېدل او روانیدل دي.

او په اصطلاح کې: هغه وینه ده چې په طبیعي توګه پرته له کوم سبب څخه په ټاکلو وختونو کې ښځو ته پیدا کیږي، نو دا طبیعي وینه ده چې پرته له کومې ناروغۍ، زخم، اولاد ضایع کېدو او یا زیږون له امله رامنځ ته کیږي، نو کله چې دا یوه طبیعي وینه ده د ښځو چاپیریال، د ښځو د حالت

چاپیریال او هوا ته په لیدو توپیر لري، لدې امله ښځې پکې (پوه له بلې) سره جلا او ښکاره او توپیر لري.

حکمت پکې دا دی چې کله ماشوم د مور په ګیډه کې وي نو هغه ډول خواړه نشي اخستلی لکه څرنگه یې چې له ګېډې د باندې خلک اخلي، او تر ټولو پرې زړه سواندی انسان (مور یې) نشي کولی چې څه خواړه ورته ورسوي، نو دا مهال الله تعالی په مېرمنو کې د وینې داسې افرازات پیدا کوي چې ماشوم یې له مخې د مور په ګیډه کې خواړه اخلي پرته لدې چې خوراک او یا هضمولو ته یې اړتیا ولري؛ هغه داسې چې د نوم له لارې یې بدن ته داخلېږي بیا یې وینه رګونو ته داخلېږي او هغه پرې تغذیه کیږي، نو الله پورته، لوی او په ښایسته بڼه جوړوونکی ذات دی.

نو پدې حیض کې همدا حکمت دی، لدې امله کله چې مېرمن امیدواره شي نو حیض یې بند شي، بیا نو حیض پرې نه راځي مګر په ډیرو لږو حالاتو کې، همدا رنگه شپږه ورکونکې مېرمنې لږې لیدل کیږي چې حیض پرې راځي په ځانګړې توګه د شپږو ورکولو په لومړي وخت کې.

دویم څپرکی: د حبض وخت او موده

پدې څپرکي کې دوه موضوع ګانې څېړل کیږي:

لومړۍ موضوع: هغه عمر چې حیض پکې راځي.

دویمه موضوع: د حبض موده.

نو لومړۍ موضوع هغه عمر دی چې غالباً حیض پکې راځي؛ چې هغه له دولسو نه تر پنځوسو کلونو پورې دی او

د بنځو حالت، چاپیریال او د ځای هوا ته په لیدو کیدی شي مېرمن لدې وړاندې او یا وروسته هم حایضه شي.

علماء - رحمهم الله - پدې اړه اختلاف لري چې: آیا هغه عمر چې حیض پکې راځي ټاکلی عمر دی چې نه وروسته کیږي او نه مخکې کیږي، او هغه وینه چې لدې وړاندې یا وروسته راځي هغه د ناروغۍ له امله وي نه د حبض؟

پدې اړه علما بېلابېل نظرونه لري، دارمي وروسته لدې چې د اختلافاتو یادونه یې کړې - ویلي: دا ټول زما په اند غلط دي، ځکه پدې کې مرجع موجوده حالت دی؛ نو هر څومره چې وموندل شوه، که په هر حال او سن کې وي واجب دي چې حبض وگڼل شي. الله بنه پوهیږي.¹

او دا خبره چې دارمي کړې سمه ده، او دا د شیخ الاسلام ابن تیمیه ټاکنه هم ده، نو هر کله چې بنځي حیض ولید، هغه حایضه ده، که څه هم له نهو کلونو تېټه او یا له پنځوسو پورته وي.² دا ځکه چې الله او رسول یې د حیض حکمونه موجوده حالت پورې تړلي دي، او الله او رسول یې ورته کوم ځانگړی سن ندی ټاکلی، نو موجوده حالت ته رجوع کول پکار دي چې احکام ورپورې تړلي دي، او ځانگړی عمر ورته ټاکل له قرآن او سنت څخه دلیل ته اړتیا لري، او پدې کې هیڅ دلیل نشته.

1 د الدارمي کتاب: أحكام المتحيرة فی الحيض (۱۷ مخ).

2 بخاري په کتاب الحيض، باب تقضي الحائض المناسك كلها إلا الطواف بالبيت کې په (۳۰۵) شمېره، او مسلم: په کتاب الحج، باب بيان وجوه الإحرام کې په (۱۲۱۱) شمېره روایت کړی دی.

دويمه موضوع د حيض مهال (موده) ده: د وخت اندازه
يې.

نو پدې کې علماو زيات اختلاف کړی دی؛ په نږدې شپږو
او يا اووه قولونو سره، ابن المنذر رحمه الله فرمایي: يوي ډلې
علماو ويلي: د حيض لپاره د کمې او زياتې مودې اندازه
نشته.¹

ما وويل: دا قول لکه د دارمي وينا چې وړاندې تېره شوه او
هغه د شيخ الاسلام ابن تيمية غوراوی هم دی چې صحيح دی؛
ځکه چې قرآن، سنت او اعتبار پرې دلالت کوي.

لومړی دليل يې د الله تعالى دا قول دی:

﴿وَيَسْأَلُونَكَ عَنِ الْمَحِيضِ قُلْ هُوَ أَذًى فَأَعْتَزِلُوا النِّسَاءَ فِي
الْمَحِيضِ وَلَا تَقْرَبُوهُنَّ حَتَّى يَطْهُرْنَ...﴾

(او پوښتنه کوي دوی له تا نه -ای محمده!- د حيض (د)
احکامو) په اړه، ته ورته ووايه! دا يوه پليټي ده نو په څنگ
(جدا) شئ (له جماع د) بڼخو (خپلو) په وخت د حيض کې او
مه نږدې کېږئ! (په جماع سره) دوی ته تر څو پورې چې
(بڼې) پاکې شي...) [البقرة سورت: ۲۲۲ آيت]، نو الله تعالى
د ممانعت وروستی حد پاکوالی وټاکه، نه د يوي شپې يا ورځې
او نه د دريو ورځو او يا پنځلس ورځو تېریدل، چې دا په خپله
پدې دلالت کوي چې د حکم علت د حيض شتون او يا نه شتون

1 بخاري په کتاب العمرة، باب أجر العمرة على قدر النصب کې په: (۱۶۶۲)
شميره او مسلم په کتاب الحج، باب بيان وجوه الإحرام کې په: (۱۲۱۱)
شميره روايت کړی دی.

دی. نو تر څو چې حبض وي، حکم يې ثابت دی، او کله چې ترې پاکه شوه حکم يې له منځه تللی دی.

دويم دليل: هغه روايت چې په صحيح مسلم کې راغلی چې نبي - صلی الله عليه وسلم - عابثي رضي الله عنها ته وويل کله چې هغې د عمرې لپاره احرام تړلی و او حيض پرې راغی:

«أَفْعَلِي مَا يَفْعَلُ الْحَاجُّ، غَيْرَ أَنْ لَا تَطُوفِي بِالْبَيْتِ حَتَّى تَطْهُرِي». قَالَتْ: فَلَمَّا كَانَ يَوْمُ النَّحْرِ طَهَّرْتُ، فَأَفَاضْتُ.

«د بيت الله له طواف پرته نور ټول هغه څه وکړه چې يو حاجي يې کوي، تر دې چې پاکه شي». هغې وويل: کله چې د نحر ورځ شوه پاکه شوه، نو د افاضي طواف يې وکړ. حديث¹. او په صحيحينو کې راغلي چې رسول الله صلی الله عليه وسلم هغې ته وفرمايل:

«انْتَظِرِي فَإِذَا طَهَّرْتَ فَأَخْرُجِي إِلَى التَّعِيمِ» [5]،

«صبر وکړه، کله چې پاکه شوې نو تعيم ته ووځه»²، نو پيغمبر صلی الله عليه وسلم د منعي لپاره وروستی حد پاکوالی وټاکه، نه دا چې ځانگړی وخت يې ورته ټاکلی وي، دا پر دې دلالت کوي چې حکم د حبض د شتون او نه شتون پورې تړلی دی.

دريم دليل: دا يادې شوي اندازې او تفصيلونه چې له فقهاوو يې چا پدې مسأله کې يادونه کړې ده؛ نه د الله تعالی په کتاب او نه د رسول الله - صلی الله عليه وسلم - په سنتو کې شته،

¹ د هغو نومونو رساله چې شارع حکمونه پرې معلق کړي دي (۳۵: مخ)

² مخکينی مصدر (۳۶: مخ).

سره لدې چې بيانولو ته يې سخته اړتيا ليدل کيږي. نو که چيرته (دا اندازې) له هغو (مسائلو) څخه وى چې پر بندگانو يې پوهه او الله ته پرې عبادت واجب وى نو خامخا به الله تعالى او رسول الله صلى الله عليه وسلم په ښکاره توگه ټولو ته بيان کړي وي، د هغو احکامو د اهميت د وچې چې پرې مرتبيري لکه: لمونځ، روژه، نکاح، طلاق، ميراث او داسې نور حکمونه. لکه څرنگه چې الله او رسول يې د لمونځونو شمېر، وختونه، رکوع گانې او سجدي يې بيان کړي دي، او زکات: مالونه، نصابونه، اندازه او د لگښت ځايونه يې. او همدارنگه روژه، مهال او وخت يې. حج او ورپسې نور ورته مسائل، آن د خوراک، څښاک، خوب، کوروالي، ناستې، کور ته د ننوتلو او ورڅخه د وتلو آداب، د حاجت د رفع کولو آداب، آن (د اودس ماتې لپاره د ځان پاکولو په موخه) د ډبرو کارولو شمېر او داسې نورې باريکي او اړيني چارې، هغه چې الله پرې دين کمال ته رسولی، او پر مؤمنانو يې پرې خپل نعمت پوره کړی دی، لکه څنگه چې الله تعالى فرمايلي دي:

﴿...وَنَزَّلْنَا عَلَيْكَ الْكِتَابَ تَتْلِينَا كُلَّ شَيْءٍ...﴾

(...او موږ دا کتاب پر تا نازل کړ چې په ډاگه د هر شي څرگندونکى دى...) [النحل سورت: ۸۹ آيت]، او الله تعالى فرمايلي دي:

﴿...مَا كَانَ حَدِيثًا يُفْتَرَى وَلَكِنْ تَصْدِيقَ الَّذِي بَيْنَ يَدَيْهِ وَتَفْصِيلَ كُلِّ شَيْءٍ...﴾

(...دا څه له ځانه جوړې خبرې نه دي، بلکې د هغه څه تصدیق دی چې ترې مخکې [نازل شوی] و او د هر شي بېل بېل بیان... [یوسف سورت: ۱۱۱ ایت].

نو چې کله دا اندازې او تفصیلات؛ نه د الله په کتاب او نه د رسول الله صلی الله علیه وسلم په سنت کې شته، نو ښکاره شوه چې اعتبار پرې نشته، بلکه اعتبار په حیض مسمی ته ورکول کیږي؛ هغه چې شرعي حکمونه یې د شتون او نه شتون پورې تړل کیږي، او ددې دلیل څخه مې مطلب دادی چې: په قرآن او سنت کې د دلیل نشتوالی پخپله د دې په بې اعتباروالي دلیل دی - چې دا تاته پدې او نورو علمي مسائلو کې ګټور تماميږي - ځکه چې شرعي حکمونه پرته د الله له کتاب، د رسول الله - صلی الله علیه وسلم - له سنت، ښکاره اجماع او صحیح قیاس پرته نه ثابتیږي. شیخ الاسلام ابن تیمیة په خپله یوه قاعده کې ویلي: او لدې څخه د حیض نوم دی، چې الله پرې په کتاب او سنت کې زیات شمېر حکمونه تړلي دي، او د زیات او کم اندازه یې نده ښودلې، او نه د دوو حیضونو تر منځه پاکوالی د هغه عمومي ستونزې له امله چې امت پرې اخته دی او اړتیا ورته لري، او ژبه د یوې اندازې او بلې اندازې تر منځ توپیر نه کوي، نو چا چې پدې کې اندازه وټاکله نو پرته له شک نه چې د کتاب او سنت مخالفت یې وکړ. خبره یې پای ته ورسیده.¹

څلورم دلیل: اعتبار، یعنې صحیح او مقبول قیاس، هغه داسې چې الله تعالی د حیض لامل ضرر ښودلی دی، نو کله

¹ مخکینی مصدر (۳۸ مخ).

چي حيض رامنځ ته شو نو ضرر شته، پدې کې نه د دويمې او لومړۍ ورځې او نه د څلورمې او دريمې ورځې تر منځه توپير شته، او نه خو د شپاړسمې او پنځلسمې، او نه د اتلسمې او اوولسمې ورځ تر منځ توپير شته، نو حيض، حيض دی او ضرر هماغه ضرر دی، او علت په برابره توگه په دواړو ورځو کې شته، نو څنگه د دوو ورځو تر منځ توپير صحيح کيدلی شي، سره لدې چې په علت کې سره برابري دي؟ آيا دا د صحيح قياس خلاف کار ندی؟ آيا په صحيح قياس کې دواړه ورځې سره برابري ندي؟ په دې وجه چې په علت کې سره برابري دي؟.

پنځم دليل: د ټاکونکو د ويناوو تر منځ اختلاف او گډوډي، دا پدې دلالت کوي چې پدې مسأله کې داسې دليل نشته چې د (پريکړې) لپاره ورگرځيدل واجب وي، بلکه دا اجتهادي حکمونه دي چې کيدی شي صحيح او يا غلط وي، هيڅ يو يې په پيروي کې پر بل لومړيتوب نه لري، او د اختلاف پر مهال قرآن او سنت ته ورگرځيدل دي.

نو کله چې د دې قول پياوړتيا بنسکاره شوه چې: دلبر او ډير حيض لپاره ټاکلې اندازه نشته، او همدا راجح قول دی، نو پوهه شه چې هره هغه وينه چې بنځې وليده او کوم ځانگړی علت يې لکه زخم او داسې نور نه درلوده، نو دا د حيض وينه ده، پرته لدې چې په وخت او يا عمر سره اندازه کړی شي، مگر دا چې په دوامداره توگه په بنځه راځي او هيڅ نه پرې کيږي او يا دا چې د لنډ مهال لپاره پرې شي لکه: په مياشت کې يوه او يا دوه ورځې، نو دا به استحاضه وي. او - ان شاء

الله تعالى - ژر دی چې د استحاضې او د هغې حکمونو په اړه به معلومات وړاندې شي.

شیخ الاسلام ابن تیمیة ویلي: اصل دادی چې هر هغه څه چې له رحم نه راوځي هغه حیض دی، تر دې چې دلیل پیدا شي چې استحاضه ده.¹

همدارنگه وايي: هره هغه وینه چې راغله که پدې نه پوهېده چې دا درک او یا زخم وینه ده نو دا حیض دی. وینا یې پای ته روسیده.²

او دا قول لکه څرنگه چې د دلایلو له نظره تر ټولو راجح دی، پوهې او درک ته هم نږدې دی او په عمل او تطبیق کې د هغه څه په پرتله آسانه دی چې ټاکونکو یې یادونه کړې ده، او هغه څه چې دا ډول وي نو د منلو وړ وي، ځکه چې د اسلامي دین له روحيې او هغې قاعدې سره چې آسانتیا او سهولت دی اړخ لږوي، الله تعالى فرمایلي دي:

﴿وَمَا جَعَلَ عَلَيْكُمْ فِي الدِّينِ مِنْ حَرَجٍ...﴾

(...او په دین کې یې پر تاسو څه تنګون نه دی راوستی...)
[الحج سورت: ایت ۷۸]، او رسول الله صلی الله علیه وسلم فرمایلي:

1 بخاري په کتاب الإیمان، باب الدین یسر کې په (۳۹) شمېره، د ابو هريرة رضي الله عنه له حديث څخه روايت کړی دی.

2 بخاري په کتاب المناقب، باب صفة النبي صلى الله عليه وسلم کې په (۳۵۶) شمېره، او مسلم په کتاب الفضائل، باب مبادته صلى الله عليه وسلم للأثام کې په (۲۳۲۷/۷۷) شمېره روايت کړی دی.

«إِنَّ الدِّينَ يُسْرٌ وَلَنْ يُشَادَّ الدِّينَ أَحَدٌ إِلَّا غَلَبَهُ فَسَدِّدُوا وَقَارِبُوا وَأَنْبِشُوا».

«بېشکه دين اسان دی، او هيڅوک به په دين کې سختي اختيار نه کړي مگر دا چې دين به پرې غالب شي، نو سمه لار خپله کړئ او نږدېوالی غوره کړئ او زېری ورکړئ». بخاري روايت کړی. ¹

او د نبي صلی الله عليه وسلم اخلاق داسې وو چې:
«أَنَّهُ مَا خَيْرَ بَيْنَ أَمْرَيْنِ إِلَّا اخْتَارَ أَيْسَرَهُمَا مَا لَمْ يَكُنْ إِثْمًا» [10].

«هيڅکله د دوو چارو تر منځ واک ندی ورکړل شوی مگر دا چې له دواړو يې اسان غوره کړی، پدې شرط چې گناه به نه وه». ²

د اميدوارې حيض:

ډيری وختونه چې بنځه حامله شي نو وينه يې بنديري، امام احمد رحمه الله فرمايلي: «اميدوارې بنځې د وينې په ودریدلو سره پيژندل کيږي». ³

کله چې اميدواره بنځه وينه وگوري، نو که چيرته له زيرون څخه لږه موده وړاندې وه لکه دوه يا درې ورځې او درد ورسره و نو نفاس ده، او که چيرته له زيرون څخه زياته موده وړاندې وه، او يا له زيرون څخه کمه موده وړاندې وه خو درد ورسره نه و، نو نفاس نده، خو آيا دا به حيض وي تر

¹ مجموع الفتاوى (٢٣٨/١٩-٢٣٩).

² الأوسط (٢/٣٥٦).

³ المغني (١/٤٠٥) وگوره.

څو يې احكام پرې جاري شي او ځكه د نارو غتيا له امله به وي تر څو د حيض حكم ورنكړل شي؟.

پدې كې د علماوو تر منځ اختلاف دى، خو صحيح خبره دا ده چې دا حيض دى كه چيرته د عادت په څېر حيض وو، ځكه په اصل كې كومه وينه چې په بنځه راځي هغه حيض وي، مگر دا چې كوم بل لامل موجود وي چې د حيض مانع گرځيدلى وي، او په قرآن او سنت كې داسې څه نشته چې په اميدوارې بنځې حيض نه راځي.

او همدا د مالک او شافعي مذهب او د شيخ الاسلام ابن تيمية ټاکنه ده؛ په اختياراتو كې وايي: ۳۰ مخ، او بيهقي له احمد څخه د روايت په بڼه حكايږي، بلكه ويل كيږي چې هغه بيرته ورگرځيدلى. وينا يې پاى ته ورسیده.²¹

نو بناء د اميدوارې بنځې حيض ته هغه حكم ثابتيږي كوم چې د غير اميدوارې لپاره ثابتيږي، ملگر په دوو مسايلو كې: لومړۍ مسأله: طلاق، د غير اميدوارې بنځې طلاقول په حيض كې چې عدت تېرول پرې لازم وي حرام دي، خو د اميدوارې بنځې طلاقول (په حيض) كې حرام ندي؛ ځكه د حيض پر مهال د غير اميدوارې بنځې طلاقول د الله تعالى د دې قول مخالفت كول دي:

(...فَطْلُقُوهُنَّ لِعَدَّتِهِنَّ...)

1 اختلاف الفقهاء (۱۹۳ مخ)، الأوسط (۲/ ۲۳۹).

2 المدونة (۱/ ۱۵۵)، النوادر والزيادات (۱/ ۱۳۶).

(...نو طلاق ورکړئ دوی ته مخکې د زمانې د عدت نه...)
 [الطلاق سورت: ایت ۱]، خو د امیدواري طلاقول د حیض په حالت کې بیا د دې قول مخالف ندي، ځکه چا چې حامله طلاقه کړه، نو د عدت له مخې یې طلاقه کړې ده، برابره ده چې حیض ولري او که پاکه وي؛ ځکه د هغې عدت په حمل سره دی؛ لدې امله طلاقول یې له جماع نه وروسته حرام ندي، د نورو پر خلاف.

دویمه مسأله: د امیدواري په حیض سره عدت نه تیریري، د نورو د حیض پر خلاف؛ ځکه د امیدواري عدت نه تیریري مگر د حمل په زیږولو سره، برابره ده که حیض کېدله او یا نه؛ د الله تعالی د دې قول پر بنیاد:

(...وَأُولَاتُ الْأَحْمَالِ أَجَلُهُنَّ أَنْ يَضَعْنَ حَمْلَهُنَّ...)

(...او د حامله ښځو د عدت حد دا دی چې هغوی حمل وضع کړي...)
 [الطلاق سورت: ایت ۴].

دریم څپرکی: هغه بیرني حالتونه چې په حیض کې رامنځ ته کیږي

هغه بیرني حالتونه چې په حیض کې رامنځ ته کیږي، څو ډوله دي:

لومړی ډول: کموالی او زیاتوالی، لکه چې د یوې ښځې (میاشتني) عادت شپږ ورځې وي، نو وینه اوومې ورځې ته اوږده شي، یا دا چې عادت یې اووه ورځې وي، خو په شپږمې پاکه شي.

دویم ډول: مخکې والی او وروسته والی، لکه چې عادت یې د میاشتې په اخر کې وي نو حیض د میاشتې په سر کې

پرې راشي، او يا دا چې د مياشتې په سر کې وي خو په اخر کې پرې راشي.

علموو د دې دوو ډولونو په حکم کې سره مخالفت کړی دی، خو صحيح دا ده چې هر کله يې وينه وليدله هغه حايضه ده، او هر کله چې پاکه شوه نو هغه پاکه ده، برابره ده که له عادت څخه يې مريضې زياته او يا کمه وه، او همدارنگه برابره ده که مخکې پرې راغلي وي او يا وروسته، او وړاندې په تېر څپرکي کې پدې اړه دليل تېر شو، ځکه چې شريعت د حيض حکمونه د هغه په شتون او نشتون پورې وتړل.

او دا د شافعي مذهب او د شيخ الاسلام ابن تيمية ټاکنه ده، او د المغني خاوند تقويه کړی او ملاتړ يې ترې کړی او ويلي يې دي: که چيرته عادت ته داسې اعتبار ورکول کېده لکه چې په مذهب کې وويل شو، نو نېی - صلى الله عليه وسلم - به خپل امت ته بيان کړی و او هيڅکله به يې له خپلې نيټې پدې اړه وينا وروسته کړې نه وه؛²¹ ځکه چې له خپل وخت څخه د وينا وروسته والی جايز ندی، او مېرمنې يې او نورې بنځې په هر وخت کې بيانولو ته اړتيا لري، نو هيڅکله به يې له ويلو غفلت نه و کړی، او له هغه - صلى الله عليه وسلم - څخه د عادت په اړه يادونه او بيانول ندي راغلي مگر د مستحاضې په حق کې. وينا يې پای ته ورسیده.³

1 مجموع الفتاوى (٢٣٨/١٩-٢٣٩).

2 الأم (١/٨٢).

3 المغني (١/٣٩٦)

دریم ډول: زیروالی او یا خړوالی، داسې چې زیره وینه وگوري لکه زوي (د زخم اوبه) او یا خړه د زیروالي او توروالي تر منځه، نو که دا د حبض په جریان کې وي او یا ورپسې سملاسي له پاکوالي څخه وړاندې وي نو حبض دی، د حبض حکمونه ورته ثابتوو، او که چېرته له پاکوالي څخه وروسته وه نو حیض نه دی؛ دام عطية رضي الله عنها د قول له امله: «مور به له پاکوالي وروسته ژيروالی او خړوالی هیڅ نه شمېره». ابو داود په صحیح سند سره روایت کړی دی،¹ او بخاري هم روایت کړی دی پرته له دې وینا یې (بعد الطهر) یعنی وروسته له پاکوالي، خو پخپله وینا یې ورته داسې باب اینډولی دی: (باب الصفرة والكدرة في غير أيام الحيض) یعنی دا باب د زیروالي او خړوالي په باره کې وروسته د حیض له ورځو څخه دی.²

په فتح الباري شرحه کې یې ویلي: «پدې وینا سره د عائشي حدیث ته چې وړاندې تېر شو پدې وینا سره یې: (حتى تَرين القصة البيضاء) یعنی تر دې چې سپین والی وگوري. او دام عطية د حدیث تر منځه چې د باب حدیث دی جمع کولو ته اشاره کوي، چې هغه: یعنی د عائشي حدیث پداسې حالت باندې حمل کيږي چې کله زیروالی او خړوالی د حیض په

1 ابو داود په کتاب الطهارة، باب في المرأة ترى الكدرة والصفرة بعد الطهر کې په: (٣٠٧) شمېره روایت کړی دی.

2 بخاري په کتاب الحيض، باب الصفرة والكدرة في غير أيام الحيض کې په (٣٢٦) شمېره نقل کړی دی.

ورځو کي وگوري، خو د حيض له ورځو پرته نو بيا هغه چي
ام عطية ويلي) وينا يې پای ته ورسیده.¹

او د عائشي رضي الله عنها هغه حديث چي اشاره يې ورته
کړې ده هغه دی چي بخاري په تاکيد سره مخکي لدې باب
څخه معلق ذکر کړی دی، چي بنځو به هغې ته تکه لېرله
(داسې يو څه چي مېرمني پرې ځان گوري تر څو پوهه شي
چي آيا د حبض څه اثر پاتې دی کنه) په هغې تکه کي به مالوچ
(پنبه) وه بيا به پرې زيروالی و نو ويل به يې: ² «بیره مه کوئ
تر څو چي سپينه مایع ووينئ».³

او القصة البيضاء: سپيني اوبه دي چي رحم يې د حيض د
وړيدو پر مهال غورځوي.

څلورم ډول: په حيض کي وقفي راتلل، داسي چي يوه ورځ
وينه وگوري او بله ورځ پاکوالی او داسي نور نو دا دوه
حالتونه دي:

لومړی حالت: چي دا (حالت) د بنځي سره تل په هر وخت
کي مل وي، نو دا د استحاضې وينه ده، څوک يې چي وگوري
د استحاضې حکم ورته ثابتيري.

دويم حالت: چي تل د بنځي سره مل نه وي، بلکه ځيني
وختونه پرې راځي، او د پاکوالي لپاره صحيح وخت لري، نو

1 فتح الباري (۱/ ۴۲۶).

2 صحيح البخاري (۱/ ۷۱).

3 بخاري معلق راوړی دی: کتاب الحيض، باب إقبال المحيض وإدباره، د
(۳۲۰) شمېره حديث څخه مخکي.

پدې پاڅوالي کې هم علما - رحمهم الله - اختلاف لري، چې آیا دا پاڅوالی ده او که د حیض احکام پرې جاري کيږي؟

د شافعي مذهب په خپلو دوو اقوالو کې تر ټولو صحيح دا دی چې د حیض احکام پرې جاري کيږي، نو حیض به وي، او دا د شيخ الاسلام ابن تیمیة او د الفائق د خاوند ټاکنه او د أبو حنیفة مذهب دی.³²¹ ځکه چې سپیني او به پکې نه لیدل کيږي، او ځکه چې که پاڅوالی وگڼل شي نو له هغه مخکې او وروسته به حیض وي، چې پدې (قول) هيڅ ويونکی نشته، او کنه نو عدت به په قرء سره په پنځو ورځو کې تېر شوی و؛ او همدا رنگه که پاڅوالی وگڼل شي، نو په هرو دوو ورځو کې به په غسل او نورو شيانو سره د حرج او سختۍ سبب کېده، حال دا چې شریعت کې سختي نشته، الحمد لله.

او د حنابلې و له مذهب څخه مشهوره دا ده چې وینه حیض دی، او وچوالی پاکي ده مگر دا چې دواړه یوځای د حیض له نیټې زیات شي، نو هغه زیاته وینه به استحاضه وي.⁴

او په مغني کې یې ویلي: «دې ته باید پاملرنه وشي چې د وینې ودریدل چې هر کله له یوې ورځې کم و نو هغه پاڅوالی ندی، د هغه روایت پر اساس چې مونږ د نفاس په برخه کې راوړی، چې له یوې ورځې کمې مودې ته نه گوري او دا صحيح خبره ده - ان شاء الله - ځکه وینه یو ځل جاري کيږي

1 الأصل (٢٠٠٩ / ٢)

2 په الإنصاف کې یې له هغوی څخه نقل کړی دی.

3 الأم (٨٣-٨٤).

4 المغني (١/٢٢٦).

او بل ځل ودريري، او څوک چې ساعت په ساعت غسل کولو ته اړتيا پيدا کوي، دا ورته سخته ده، چې دا سختوالی د الله تعالی د دې وينا پر بنياد لري شوی دی:

﴿...وَمَا جَعَلَ عَلَيْكُمْ فِي الدِّينِ مِنْ حَرَجٍ...﴾

(...او په دين کې يې پر تاسو څه تنګون نه دی راوستی...)

[الحج سورت: ايت ۷۸]، وايي: له يوې ورځې د کمې مودې لپاره د ويني ودریدل پاکوالی ندی، مګر دا چې داسې څه وګوري چې په (پاکوالي) يې دلالت وکړي لکه د ويني پرې کيدل يې چې د عادت په وروستيو کې وي او يا دا چې سپيني اوبه وګوري. وينا يې پای ته ورسیده.¹

نو د المغني دا قول به د دواړو قولونو تر منځه منځمهالی وي، الله په سمو بڼه پوه دی.

پنځم ډول: په وینه کې وچوالی، داسې چې بڼه يوازې رطوبت وګوري، نو که دا د حيض په جريان کې و او يا ورپسې جوښت له پاکوالي مخکې و نو دا حيض دی، او که چېرته له پاکوالي وروسته و نو حيض نه دی؛ ځکه چې د هغه وروستی حالت دا دی چې زيروالی او خړوالي وګوري، او دا يې حکم دی.

څلورم څپرکی: د حيض احکام

حيض ډير حکمونه لري چې له شلو نه زياتيري خو مونږ دلته هغه حکمونه يادوو چې ډيره اړتيا ورته ليدل کيږي، له هغې څخه:

¹ المغني (۱/۲۵۷).

لومړی: لمونځ: نو پر حائضي بنځي فرض او نفل لمونځونه حرام دي، او ورځه نه صحيح کيږي، همدا رنگه لمونځ پرې نه واجبيږي تر دې چې د يو پوره رکعت په اندازه وخت يې نه وي تر لاسه کړی، نو بيا پرې واجبيږي، برابره ده که د وخت په لومړي سر او يا يې پای کې دومره اندازه وخت موندلی وي.

د وخت په پيل کې بيلگه: پر بنځي د لمر لويډو څخه وروسته پداسې وخت کې حيض راشي چې د يو رکعت په اندازه وخت پاتې وي، نو کله چې پاکه شوه ورباندې واجب دي چې د ماښام لمونځ راوگرځوي، ځکه د يو رکعت په اندازه وخت يې موندلی و مخکې لدې چې حيض پرې راشي.

د وخت په پای کې بيلگه: بنځه د لمر له راخټو څخه د يو رکعت په اندازه مخکې له حيض نه پاکه شوه، نو کله چې ځان پاک کړي، پرې واجب دي چې د سهار لمونځ راوگرځوي، ځکه دومره وخت يې له هغه نه موندلی و چې د يو رکعت کولو لپاره بسنه وکړي.

خو که چيرته حايضي له وخت څخه دومره ومونده چې پوره يو رکعت ته بسنه نه کوي، مثلاً په لومړي مثال کې چې د لمر له ډوبيدو څخه يوه لحظه وروسته پرې حيض راشي او يا په دويم مثال کې د لمر له راخټلو نه يوه لحظه مخکې له حيض نه پاکه شي، نو لمونځ پرې واجب ندی، د پيغمبر صلی الله عليه وسلم د دې قول پر بنسټ:

«مَنْ أَدْرَكَ رَكْعَةً مِنَ الصَّلَاةِ فَقَدْ أَدْرَكَ الصَّلَاةَ».

"چا چي د لمونځ يو رکعت لاندې کړ، هغه لمونځ لاندې کړی دی". متفق عليه،¹ مفهوم يې دا دی؛ که چا له يو رکعت څخه کم وموند، نو لمونځ يې نه دی موندلی. او که چيرته يې د مازديگر له لمانځه څخه د يو رکعت وخت وموند، نو آيا د ماسپښين لمونځ پرې له مازديگر سره واجب دی، او يا دا چي د ماخوستن د لمانځه له وخت څخه يې يو رکعت وموند، نو آيا د ماښام لمونځ پرې د ماخوستن سره واجب دی؟

په دې کې د علماوو تر منځ اختلاف دی، خو صحيح خبره دا ده چې نه پرې واجبېږي مگر هغه چې وخت يې موندلی وي، او هغه يوازې د مازيگر او ماخستن لمونځ دی؛ د هغه صلی الله عليه وسلم د وينا له مخې:

«مَنْ أَدْرَكَ رَكْعَةً مِنَ الْعَصْرِ قَبْلَ أَنْ تَغْرُبَ الشَّمْسُ فَقَدْ أَدْرَكَ الْعَصْرَ».

«چا چي د مازيگر يو رکعت د لمر له لوېدو مخکې لاندې کړ، نو مازيگر يې لاندې کړی دی». متفق عليه،² نو پيغمبر

1 بخاري په کتاب مواقيت الصلاة، باب من أدرك من الصلاة ركعة، شمېره (۵۸۰)، او مسلم په کتاب المساجد ومواضع الصلاة، باب من أدرك ركعة من الصلاة فقد أدرك تلك الصلاة، شمېره (۶۰۷) د ابو هريرة رضي الله عنه له حديث څخه نقل کړی دی.

2 بخاري په کتاب مواقيت الصلاة، باب من أدرك من الفجر ركعة كي په شمېره او مسلم په کتاب المساجد ومواضع الصلاة، باب من أدرك ركعة فقد أدرك تلك الصلاة كي په: (۶۰۸) شمېره د ابو هريرة رضي الله عنه له حديث څخه روايت کړی دی.

- صلى الله عليه وسلم نه دي ويلي چي: ماسپينين او مازيگر يې موندلی دی.

او نه يې پرې د ماسپينين واجبيل ياد کړي، اصل کې د غاړې خلاصول دي، او دا د ابو حنيفه او مالک مذهب دی، په شرح المذهب کې ورڅخه حکايت شوی دی.¹

او د الله تعالى ياد، الله اکبر، سبحان الله، الحمد لله، او په خوراک کې بسم الله وييل او داسې نور، د حديث او فقهې مسايلو لوستل، دعاء او آمين پرې وييل او د قرآن کریم اوريدل نو لدې شيانو څخه هېڅ هم پرې حرام ندي، ځکه چې دا په صحيحينو او نورو کې ثابت شوي دي،

«أَنَّ النَّبِيَّ صَلَّى اللَّهُ عَلَيْهِ وَسَلَّمَ كَانَ يَتَكَيُّ فِي حَجَرٍ عَائِشَةَ رَضِيَ اللَّهُ عَنْهَا وَهِيَ حَائِضٌ فَيَقْرَأُ الْقُرْآنَ» [30].

«چې نبي - صلى الله عليه وسلم به د عائشې رضي الله عنها په غير پداسې حال تکیه وهلې وه او قرآن به يې لوسته چې هغه به حائضه وه».²

او په صحيحينو کې له ام عطية رضي الله عنها څخه هم روايت دی چې هغې له نبي صلى الله عليه وسلم څخه واوريدل چې ويل يې:

1 المجموع شرح المذهب (۷۰/۳).

2 بخاري په کتاب الحيض، باب قراءة الرجل في حجر امرأته وهي حائض، شمېره (۲۹۷)، او مسلم په کتاب الحيض، باب اتكاء الرجل في حجر زوجته وهي حائض وقراءة القرآن، شمېره (۳۰۱)، د عائشة رضي الله عنها له حديث څخه نقل کړي دي.

«يَخْرُجُ الْعَوَاتِقُ وَذَوَاتُ الْخُدُورِ وَالْحَيْضُ -يَعْنِي: إِلَى صَلَاةِ الْعِيدَيْنِ- وَلَيْشْهَدَنَّ الْخَيْرَ، وَدَعْوَةُ الْمُؤْمِنِينَ، وَيَعْتَزَلُ الْحَيْضُ الْمُصَلَّى» [31].

«هغه نوې تازه شوي پيغلې او په پرده کې پټې او حائضې به راوځي، يعنې د اخرونو لمونځونو ته او د خير په ځای او د مؤمنانو په دعا کې دې حاضرې شي، او حائضې بنځي دې زمونږ د عيدگاه نه لرې اوسي».¹

او په خپله حائضې لپاره د قرآن لوستل نو که چېرته يې په نظر سره او يا زړه کې لولي پرته لدې چې تلفظ پرې وکړي نو پروا نه کوي، داسې لکه چې مصحف او يا تخته کيږدي، آيتونو ته يې گوري او په زړه کې يې لولي. نووي په شرح المذهب کې ويلي: (پرته له خلاف نه جايز دی).²

خو که چېرته يې لوستل په ژبې سره کول، نو جمهور علماء پدې اند دي چې منع دی او جواز نه لري. بخاري، ابن جرير الطبري او ابن المنذر ويلي: هغه جائز دی.⁵⁴³

1 بخاري په کتاب الحيض، باب شهود الحائض العيدين ودعوة المسلمين، ويعتزلن المصلى، شمېره (٣٢٤)، او مسلم په کتاب صلاة العيدين، باب ذكر اباحة خروج النساء في العيدين إلى المصلى وشهود الخطبة، مفارقات للرجال، شمېره (٨٩٠) نقل کړی دی.

2 المجموع (٣٥٧ / ٢).

3 الأوسط (٢٢٣ / ٢).

4 فتح الباري (١ / ٤٠٨).

5 وگورئ صحيح البخاري: کتاب الحيض، باب تقضي الحائض المناسك كلها إلا الطواف بالبيت، او فتح الباري (١ / ٤٠٧-٤٠٨).

او له مالک څخه حکایت شوی او له شافعي څخه په زور
قول کې یې، له دواړو یې په فتح الباري کې حکایت کړی
دی.²¹

او بخاري په تعلیق سره له ابراهیم النخعي څخه یادونه کړې
چې: پروا نه کوي که آیت ولولي.³

او شیخ الاسلام ابن تیمیة په الفتاوی د ابن قاسم په ټولګه کې
ویلې: «د قرآن له تلاوت څخه د هغې په منع کولو کې په اصل
کې هیڅ سنت نشته، ځکه د هغه دا قول چې:

«لَا تَقْرَأُ الْحَائِضُ وَلَا الْجُنْبُ شَيْئًا مِنَ الْقُرْآنِ» [39]

«حایضه او جنب دې د قرآن څخه هیڅ شی نه لولي».⁴ دا
حدیث د محدثینو په اتفاق ضعیف دی.⁵

او د رسول الله صلی الله علیه وسلم په زمانه کې ښځې
حائضه کېدلې نو که چېرته پرې د قرآن لوستل حرام و لکه
لمونځ؛ نو پیغمبر الله صلی الله علیه وسلم به خپل امت ته بیان
کړي و او د مؤمنانو مورګانو ته به یې هم وربښودلې و او
خامخا به یې دا خبره خلکو ته رسولې وه، نو کله چې هیڅا

1 فتح الباري (۱/ ۴۰۸).

2 المجموع (۲/ ۳۵۶).

3 بخاري په کتاب الحيض، باب تقضي الحائض المناسك كلها إلا الطواف
بالبيت، د (۳۰۵) شمېرې حدیث څخه مخکې راوړی دی.

4 ترمذي: أبواب الطهارة، باب ما جاء في الجنب والحائض أنهما لا يقرآن
القرآن، شمېره (۱۳۱) کې روایت کړی.

5 وګورئ: د الترمذي العلل (مخ: ۶۹ / ترتیبه)، او د البيهقي السنن الكبرى
(۱/ ۳۰۹)، او د ابن عبد الحق الأحكام الشرعية (۱/ ۵۰۴)، او د الزيلعي
نصب الراية (۱/ ۱۹۵).

پدې اړه له پېغمبر - صلى الله عليه وسلم - څخه منع كول ندي رانقل كړي ، نو روا نده چې حرام وگرځول شي، سره لدې چې هغه ورڅخه منع نده كړې، او سره له دې چې د هغه په زمانه كې حائضې ډيرې وې او بيا يې هم ترې منع نده كړې، نو معلومه شوه چې حرام نه دى. وينا يې پاى ته ورسیده.¹

وروسته لدې چې د علماوو تر منځ پر اختلاف پوه شو نو په كار ده چې وويل شي: غوره دا ده چې حائضه دې په ژبه قرآن نه لولي مگر د اړتيا پر مهال؛ كه ښوونكې وه نو زده كوونكو ته يې بايد په ژبه وروښايي، او يا د آزمويڼې پر مهال نو زده كوونكې اړتيا لري چې د آزمويڼې لپاره يې ولولي او داسې نور.

دويم: روژه: پر حائضې د فرضي او نفلي روژو نيول حرام دي، او ورڅخه نه صحيح كيږي، مگر د فرضي روژو قضا راوړل پرې واجب دي، د عائشې رضي الله عنها د حديث پر اساس:

"كَانَ يُصِيبُنَا ذَلِكَ -تَعْنِي: الْحَيْضَ- فَنُؤْمِرُ بِقَضَاءِ الصَّوْمِ وَلَا نُؤْمِرُ بِقَضَاءِ الصَّلَاةِ".

"مونږ ته به رارسیده، يعنې: حيض- بيا به راته د روژې په قضا راوړلو امر كېده او د لمانځه پر قضايي راوړلو به راته امر نه كېده". متفق عليه.²

1 مجموع الفتاوى (٢٦ / ١٩١).

2 بخاري په كتاب الحيض، باب لا تقضي الحائض الصلاة، شمېره (٣٢١)، او مسلم په كتاب الحيض، باب وجوب قضاء الصوم على الحائض دون الصلاة، شمېره (٣٣٥) كې روايت كړى دى، او لفظ يې د مسلم دى.

او کله چې د روژې پر مهال پرې حیض راغی نو روژه یې باطله شوه، اگر که د لمر له پوښېدو څخه یوه لحظه وړاندې وي، او د هغې ورځې قضا راوړل پرې واجب دي که چیرته فرضي روژه وه. خو که چیرته یې د حیض راتلل له غروب څخه وړاندې حس کړه مگر حیض پرې له غروب څخه وروسته راغی نو روژه یې پوره ده او په صحیح قول سره باطله نه ده؛ ځکه چې په داخل کې د وینې لپاره حکم نشته؛

او ځکه چې کله له پیغمبر - صلی الله علیه وسلم - څخه د هغې ښځې په اړه پوښتنه وشوه چې په خوب کې هغه څه وگوري چې یو نارینه یې گوري آیا پر هغې غسل شته؟

قال: «نَعَمْ إِذَا هِيَ رَأَتْ الْمَاءَ» [43]

ويي وييل: «هو؛ کله چې هغه اوبه وگوري»¹ نو حکم یې د مني په لیدلو پورې وتاړه نه له خپل ځای څخه په خوځېدلو، نو حیض هم همدارنگه دی چې حکمونه یې نه ثابتیږي مگر په لیدلو یې نه پدې چې له خپل ځای څخه (وینه) حرکت وکړي.

او کله چې سبار اوخیژي او دا حائضه وي نو د هغې ورځې روژه یې نه صحیح کیږي اگر که له سهار څخه یوه لحظه وروسته هم پاکه شوې وي.

او کله چې له سبا څخه لږ مخکې پاکه شوه او روژه یې ونیوله نو روژه یې صحیح ده، اگر که له سهار څخه وروسته غسل وکړي، لکه د جنب په څېر کله چې د روژې نیت وکړي

¹ بخاري په کتاب العلم، باب الحیاء فی العلم، شمېره (۱۳۰)، او مسلم په کتاب الحیض، باب وجوب الغسل علی المرأة...، شمېره (۳۱۳) کې نقل کړی دی.

او هغه جُنُب وي او غسل ونکړي مگر د سبا له راختو څخه وروسته، نو روژه يې صحيح ده؛ د عائشې رضي الله عنها په حديث کې راغلي دي وايي چې:

"كَانَ النَّبِيُّ صَلَّى اللَّهُ عَلَيْهِ وَسَلَّمَ يُصْبِحُ جُنُبًا مِنْ جَمَاعٍ غَيْرِ احْتِلَامٍ ثُمَّ يَصُومُ فِي رَمَضَانَ".

«پيغمبر صلی الله عليه وسلم به له جماع څخه جنب و؛ نه له احتلام څخه او سبا به پرې راوښاته بيا به يې د رمضان روژه نيوله». متفق عليه.¹

دریم حکم: له کعبې څخه طواف: په حایضې باندې د بیت الله طواف حرام دی، که فرضي وي او یا نفلي، او ترې نه صحیح کیږي؛ او پاتې شول نور کارونه لکه: د صفا او مروه تر مینځ سعی، په عرفې ودرېدل، مزدلفه او منا کې د شپو تېرول، د جمراتو ویشتل او داسې نور د حج او عمرې له مناسکو څخه نو ورباندې حرام نه دي، دلیل یې عائشې ته د نبی - صلی الله عليه وسلم - وینا ده کله چې پرې حیض راغی: «افْعَلِي مَا يَفْعَلُ الْحَاجُّ غَيْرَ إِلَّا تَطُوفِي بِالْبَيْتِ حَتَّى تَطْهُرِي» [45].

«هغه څه وکړه چې حاجی یې کوي، مگر تر څو چې پاکه شوي نه یې د بیت الله طواف مه کوه»²

¹ بخاري په کتاب الصوم، باب اغتسال الصائم، شمېره (۱۹۳۱)، او مسلم په کتاب الصیام، باب صحة صوم من طلع عليه الفجر وهو جنب، شمېره (۱۱۰۹) کې نقل کړي.

² بخاري په: کتاب الحيض، باب تقضي الحائض المناسك كلها إلا الطواف بالبيت کې په: (۳۰۵) شمېره، او مسلم په: کتاب الحج، باب بيان وجوه الإحرام کې په: (۱۲۱۱) شمېره روایت کړی دی.

نو پر دې اساس؛ که چیرته ښځې د پاکوالي پر مهال طواف وکړ بیا د طواف وروسته سمدلاسه پرې حیض راغی، او یا د سعی پر مهال، نو په دې کې هیڅ باک نشته.

څلورم حکم: له حایضې څخه د طواف الوداع ساقطېدل (د الله په امانی طواف): نو کله چې ښځې د حج او عمرې مناسک پوره کړل بیا پرې حیض راغی مخکې له دې چې خپل هېواد ته ووځي، او تر وتلو پورې حائضه پاتې شوه، نو هغه به له طواف الوداع پرته راوځي (یعنې د الله په امانی طواف پرې نشته)؛ د ابن عباس رضي الله عنهما د حدیث له وجې هغه فرمایلي:

"أَمَرَ النَّاسُ أَنْ يَكُونَ آخِرُ عَهْدِهِمْ بِالْبَيْتِ، إِلَّا أَنَّهُ خُفِّتَ عَنِ الْمَرْأَةِ الْحَائِضِ".

«خلکو ته امر شوی چې وروستی عمل یې د بیت الله (کعبې) طواف وي، خو دا طواف حائضه مېرمنې ته معاف شوی دی». [متفق علیه].¹

او حائضې ښځې ته د الله په امانی پر مهال مستحب نه دي چې د مسجد الحرام دروازي ته راشي او دعا وکړي، ځکه دا د نبی - صلی الله علیه وسلم - څخه نه دي راغلي، سره لدې چې عبادات توقیفی دي (له هغه څخه په نقل) مبني دي، بلکه هغه څه چې له نبی - صلی الله علیه وسلم - څخه راغلي د دې خلاف دي، ځکه د صفیه - رضي الله عنها - په قصه کې کله

¹ بخاري په کتاب الحج، باب طواف الوداع، شمېره (۱۷۵۵)، او مسلم په کتاب الحج، باب وجوب طواف الوداع وسقوطه عن الحائض، شمېره (۱۳۲۸) کې را نقل کړی دی.

چي د افاضي له طواف څخه وروسته پرې حيض راغی؛ نبي
- صلى الله عليه وسلم ورته وويل:

«فَلْتَنْفِرْ إِذْنٌ».

«نو لاړه دې شي». متفق عليه¹

او امر يې ورته ونه کړ چې د مسجد دروازي ته لاړه شي،
او که چېرته دا کار جايز وای نو ويلې به يې و. خو د حج او
عمرې طواف ترې نه ساقطيري، بلکه هر کله چې پاکه شوه
نو کوي به يې.

پنځم حکم: په جومات کې پاتې کېدل: نو پر حائضي باندې
په جومات کې پاتې کېدل حرام دي، آن په عيدگاه کې پرې
پاتې کېدل حرام دي، د ام عطية رضي الله عنها د حديث له
وجې چې هغې له نبي صلى الله عليه وسلم څخه واوريدل چې
فرمايل يې:

«يَخْرُجُ الْعَوَاتِقُ وَذَوَاتُ الْخُدُورِ وَالْحَيْضُ».

«پېغلې، پرده پوښې او حايضي به وځي». او پکې راغلي

چې:

«يَعْتَزِلُ الْحَيْضُ الْمَصْلَى».

«حايضي دې د لمانځه له ځای څخه لرې پاتې شي». متفق

عليه².

1 بخاري په كتاب الحج، باب إذا حاضت المرأة بعد ما أفاضت، شمېره (۱۷۵۷)، او مسلم په كتاب الحج، باب وجوب طواف الوداع، شمېره (۱۲۱۱) کې نقل کړی دی.

2 بخاري په كتاب الحيض، باب شهود الحائض العيدين ودعوة المسلمين، ويعتزلن المصلى، شمېره (۳۲۴)، او مسلم په كتاب صلاة العيدين، باب ذكر

شپږم حکم: جماع (کوروالی) په خاوند یې حرام دي چې کوروالی ورسره وکړي، او پر ښځې هم حرام دي چې زمینه ورته برابره کړي؛ د الله تعالی د دې قول له مخې:

﴿وَيَسْأَلُونَكَ عَنِ الْمَحِيضِ قُلْ هُوَ أَذًى فَأَعْتَزِلُوا النِّسَاءَ فِي الْمَحِيضِ وَلَا تَقْرَبُوهُنَّ حَتَّى يَطْهُرْنَ...﴾

(او پوښتنه کوي دوی له تا نه -ای محمده!- د حیض (د احکامو) په اړه، ته ورته ووايه! دا یوه پلټنې ده نو په څنگ (جدا) شئ (له جماع د) ښځو (خپلو) په وخت د حیض کې. او مه نږدې کېږئ! (په جماع سره) دوی ته تر څو پورې چې (ښې) پاکې شي...) [البقرة سورت: ایت ۲۲۲]، او مراد په حیض سره د حیض وخت او ځای دی چې هغه فرج (شرمگاه) ده. او د رسول الله صلی الله علیه وسلم د دغې وینا له مخې:

«اصْنَعُوا كُلَّ شَيْءٍ إِلَّا النِّكَاحَ».

«هر څه وکړئ پرته له نکاح». یعنې: جماع. مسلم روایت کړی؛^۱ او ځکه پر دې د مسلمانانو اجماع ده چې په شرمگاه کې د حائضې سره یو ځای کېدل حرام دي.

نو روا ندي هیڅ سړي ته چې په الله او د آخرت پر ورځې ایمان لري چې په دې ناروا کار دي اقدام وکړي، هغه چې په منع کېدو یې د الله تعالی کتاب او د هغه د رسول -صلی الله

إباحة خروج النساء في العيدين إلى المصلى وشهود الخطبة، مفارقات للرجال، شمېره (۸۹۰)، نقل کړي دي.

^۱ مسلم په کتاب الحيض، باب جواز غسل الحائض رأس زوجها، شمېره (۳۰۲) کې نقل کړی.

عليه وسلم- سنت او د مسلمانانو اجماع دلالت کړی وي، (که دا کار وکړي) نو له هغه چا څخه به وي چې د الله او د هغه د رسول مخالفت يې کړی دی، او د مسلمانانو له لارې پرته د بلې پيروي به يې کړي وي په المجموع کې يې ويلي چې د المذهب شرحه ده ۲ ج ۳۷۴ مخ: شافعي رحمه الله فرمايلي دي: «چا چې دا کار وکړ نو په يقيني توګه کبيره ګناه يې وکړه». زمونږ ملګرو (علماوو) او نورو ويلي (۱): «چا چې د حائضي سره کوروالی حلال وګاڼه د هغه په کافریدو حکم کيږي» وينا يې پای ته ورسیده.

حال دا چې ورته - الحمد لله - روا دي هغه څه چې خپل شهوت پرې پرته له کوروالي څخه مات کړي لکه مچي اخيستل، غير کې نيول او يا له شرمګاه پرته له (نورو ځايونو) خوند اخيستل، خو غوره دا ده چې د نوم او زنگونو تر منځ پرته له حائل (جامې) څخه مباشرت ونکړي. د عائشې رضي الله عنها د قول له مخې:

"كَانَ النَّبِيُّ صَلَّى اللَّهُ عَلَيْهِ وَسَلَّمَ يَأْمُرُنِي فَأَتَزُرُ فَيُبَاشِرُنِي وَأَنَا حَائِضٌ".

«نبي - صلى الله عليه وسلم - به راته امر کاوه نو، ازار به مې کلک وتاړه، بيا به يې راسره مباشرت کاوه پداسې حال کې چې زه به حائضه وم». متفق عليه.¹

1 بخاري په کتاب الحيض، باب مباشرة الحائض، شمېره (۳۰۱)، او مسلم په کتاب الحيض، باب مباشرة الحائض فوق الإزار، شمېره (۲۹) کې نقل کړی دی.

اووم حکم: طلاق: پر خاوند حرام دي چې حائضي ته د حیض پر مهال طلاق ورکړي؛ د الله تعالی د قول له مخې:

﴿يَا أَيُّهَا النَّبِيُّ إِذَا طَلَّقْتُمُ النِّسَاءَ فَطَلِّقُوهُنَّ لِعَدَّتِهِنَّ...﴾

(ای نبی! کله چې تاسې مېرمنې طلاقوئ نو عدت (پیلېدو) کې یې طلاقوئ...) [الطلاق سورت: آیت ۱] یعنې په داسې حالت کې چې د طلاق په وخت کې یې د عدت معلوم وخت تر لاسه کړی وي او دا یوازې په هغه صورت کې کيږي چې هغې ته طلاق ورکړي په داسې حال کې چې امیدواره وي او یا پاکه وي پرته د کوروالي څخه؛ ځکه که د حیض په وخت کې طلاق ورکړل شي نو عدت یې نه دی ورکړل شوی، ځکه په کوم حیض کې چې طلاقه شوي ده له عدت څخه نه شمېرل کيږي او که چېرته له جماع څخه وروسته په پاکوالي کې طلاق ورکړل شي نو هغه عدت چې باید تېر یې کړي معلوم به نه وي، ځکه چې دا معلومه نه ده چې آیا لدې جماع څخه حامله شوي، تر څو د حاملې عدت تېر کړي او یا دا چې حمل نه لري، تر څو حیض وشمیرلای شي، نو کله چې د عدت له ډول څخه ډاډ ندی حاصل شوی؛ طلاق پرې حرام دی، تر دې چې خبره معلومه شوي نه وي.

نو د حیض پر مهال د حائضي بنځي طلاقول د تېر آیت په دلیل حرام دي؛ او د هغه څه له امله چې په صحیحینو او نورو کې د ابن عمر له حدیث څخه ثابت دي چې هغه خپله بنځه د حیض پر مهال طلاقه کړه، نو عمر پدې کار نبی صلی الله علیه وسلم خبر کړ، نو رسول الله صلی الله علیه وسلم غصه شو او ویي ویل:

«مُرُهُ فَلْيُرَاجِعْهَا ثُمَّ لِيُمْسِكْهَا حَتَّى تَطْهَرَ، ثُمَّ تَحِيضَ، ثُمَّ تَطْهَرَ، ثُمَّ إِنْ شَاءَ أَمْسَكَ بَعْدُ، وَإِنْ شَاءَ طَلَّقَ قَبْلَ أَنْ يَمَسَّ، فَبِئْسَ الْوَعْدُ الَّذِي أَمَرَ اللَّهُ أَنْ تُطَلَّقَ لَهَا النِّسَاءُ» [51].

«امر ورته وکړه چې رجوع ورته وکړي، بيا دې ځان سره وساتي تر څو چې پاکه شي، بيا پرې حيض راشي، بيا پاکه شي، نو بيا يې که غوښتل وروسته دې وساتي او که يې غوښتل نو مخکې لدې چې کوروالی ورسره وکړي طلاقه دې کړي، دا هغه عدت دی چې الله پرې امر کړی چې بنځي يې له مخي طلاقي کړی شي».¹

نو که يو سړی د حيض پر مهال بنځه طلاقه کړي هغه گناهکار دی، او ورته په کار دي چې الله تعالى ته توبه وباسي، او بنځه بېرته تر خپلې غاړې کړي ددې لپاره چې د الله او د الله د رسول له امر سره سم شرعي طلاق ورکړي، نو کله يې چې تر غاړې کړه هغه دې پریردي تر څو له هغه حيض څخه پاکه شي چې طلاق يې پکې ورکړی و، بيا پرې بل ځل حيض راشي، بيا چې کله پاکه شوه نو که يې غوښتل له ځان سره دې پریردي او يا يې غوښتل چې له کوروالي مخکې يې طلاقه کړي نو ودې کړي.

او د حيض پر مهال د طلاق له حراموالي څخه درې مسئلې مستثنی دي:

1 بخاري په کتاب الطلاق، شمېره (۵۲۵۱)، او مسلم په کتاب الطلاق، باب تحریم طلاق الحائض بغير رضاها، وأنه لو خالف وقع الطلاق، ويؤمر برجعها، شمېره (۱۴۷۱)، د ابن عمر رضي الله عنهما له حديث څخه نقل کړی دی.

لومړۍ: کله چې طلاق مخکې له خلوت او کوروالي څخه وي، نو څه خبره نشته که د حیض پر مهال یې طلاقه کړي. ځکه چې ده لره پر هغې کوم عدت نشته، نو طلاق یې د الله تعالی د دې قول پر خلاف نه دی:

(...فَطْلُوهُنَّ لِعِدَّتِهِنَّ...)

(...نو عدت (پیلېدو) کې یې طلاقوئ...) [الطلاق سورت: ایت ۱].

دویمه: کله چې حیض د امیدواری (حمل) په حالت کې وي، او په دې اړه وړاندې څرگندونې وشوي.

دریمه: کله چې طلاق په عوض (بدل) سره وي، نو پروا نه کوي چې د حیض په حالت کې طلاقه کړي.

د بیلګې په توګه که د خاوند او بنځې تر منځ جګړه او ناوړه ژوند و، نو خاوند ترې یو څه عوض اخلي د دې لپاره چې طلاقه یې کړي، نو دا طلاق جایز دی اگر که حائضه هم وي. دلیل یې د ابن عباس - رضي الله عنهما - حدیث دی چې: د ثابت بن قیس بن شماس بنځه نبي - صلی الله علیه وسلم - ته راغله او ورته یې وویل: ای د الله رسوله! زه هغه په اخلاقو او یا دیندارۍ کې نه ملامتوم، مګر کفر په اسلام کې بد ګڼم، نو نبي صلی الله علیه وسلم وویل:

«أَتُرِيدِينَ عَلَيْهِ حَدِيثَهُ؟»

«آیا د هغه باغ ورته بېرته ورکوي؟» هغې وویل: هو. بیا رسول الله صلی الله علیه وسلم وفرمایل:

«اقْبَلِ الْحَدِيثَ وَطَلِّقْهَا تَطْلِيقَةً»

«باغچه قبوله کړه او یو طلاق ورکړه» [بخاري روايت کړی].¹

او پېغمبر صلی الله علیه وسلم د دې پوښتنه ونکړه چې آیا حائضه ده او که پاکه؟ او ځکه چې دا طلاق د ښځې لخوا د ځان فدیې وه، نو د اړتیا پر مهال جایز دی، که په هر حالت کې وي.

په المغني کې د حیض پر مهال د خلعي د روا والي د علت په اړه وايي: ۷ ج ۵۲ مخ: «ځکه کومه منعه چې له طلاق څخه د حیض پر مهال راغلي؛ علت یې هغه ضرر دی چې د عدت په اوږدېدو سره ورته رسېږي، او خلع د هغه ضرر د لمنځه وړلو لپاره ده چې د ناوړه رویې او سپک لیدلو له امله د هغه چا سره رامنځ ته کېږي چې بد یې گڼي او غصه یې ورته راځي، او دا کار د عدت د اوږدوالي په پرتله ډیر ضرري دی، نو د غټ ضرر دفع کول په وړو کې سره روا شو، لدې امله پېغمبر صلی الله علیه وسلم د هغې ښځې د حالت پوښتنه ونکړه چې ځان یې خلاصاوه».

او د حیض پر مهال په ښځې نکاح تړلو کې کومه خبره نشته، ځکه چې اصل جواز دی، او په منعه کولو یې هیڅ دلیل نشته، مگر د حیض پر مهال د خاوند پر وننوتلو کې باید ولیدل شي که چېرته ډاډ موجود وو چې ورسره نه یو ځای کېږي نو کومه خبره نشته چې ورننوځي، او که ډاډ نه و موجود نو ندې

¹ بخاري په کتاب الطلاق، باب الخلع وكيف الطلاق فيه، شمېره (۵۲۷۳) کې، د ابن عباس رضي الله عنهما له حديث څخه نقل کړی دی.

ورننوخې تر دې چې پاکه شي، لدې ویرې هسې نه چې په حرام کې واقع شي.

اتم حکم: په حبض سره د طلاق عدت ته اعتبار ورکول: نو کله چې سړي خپله ښځه طلاقه کړه وروسته لدې چې ورسره یو ځای شو او یا یې ورسره خلوت وکړ نو پرې واجب دي چې پوره درې حیضونه عدت پرې تېر کړي، که چېرته د حیض والا وه او حمل یې نه درلوده؛ د الله تعالی د دې قول له امله:

﴿وَالْمُطَلَّاتُ يَتَرَبَّصْنَ بِأَنفُسِهِنَّ ثَلَاثَةَ قُرُوءٍ...﴾

(او طلاقې کړی شوي ښځې دې انتظار کوي په ځانونو خپلو (له نکاح نه تر) درې حیضونو (کاملو) پورې...) [البقرة سورت: ایت ۲۲۸]، یعنې: درې حیضونه. نو که چېرته حامله وه، عدت یې د حمل تر پوره زیږولو پورې دی، برابره ده که دا موده لنډه او یا اوږده شي؛ دلیل یې د الله تعالی دا قول دی:

﴿...وَأُولَاتُ الْأَحْمَالِ أَجَلُهُنَّ أَنْ يَضَعْنَ حَمْلَهُنَّ...﴾

(...او د حامله ښځو د عدت حد دا دی چې هغوی حمل وضع کړي...) [الطلاق سورت: ایت ۴]، او که چېرته د حیض له خاوندانو نه وه، لکه کوچنۍ ماشومه چې حبض پرې نه وي پیل شوی، او یا هغه د زیات عمر له امله له حیض څخه نا امید شوي وي، یا دا چې په عملیاتو سره یې رحم لرې کړی وي او داسې نور کارونه چې د حبض راتللو تمه ورسره نه کیږي، نو د دا ډول ښځو عدت درې میاشتې دی؛ الله تعالی فرمایلي:

﴿وَاللَّائِي يَيْسَنَ مِنَ الْمَحِيضِ مِّنْ نِّسَائِكُمْ إِنِ ارْتَبْتُمْ فَعِدَّتُهُنَّ ثَلَاثَةُ أَشْهُرٍ وَاللَّائِي لَمْ يَحْضُنَّ...﴾

(او ستاسي له مېرمنو څخه چې کومې له حيضه ناهيلي شوي وي د هغوی په اړه که تاسي شکمن شوي ياست نو د هغوی عدت درې مياشتې دی، او همدغه حکم د هغو بنځو دی چې لا تر اوسه يې حيض نه وي راغلی...) [الطلاق سورت: ايت ۴]، او که چېرته د حيض له خاوندانو څخه وه خو حيض يې د يو معلوم سبب له وجهې لکه ناروغتيا او رضاعت (ماشوم ته شپږه ورکولو) له امله نه راته، نو هغه به عدت کې پاتې کيږي اگر که موده يې اوږده شي تر دې چې حيض پرې راشي نو عدت به پرې تېر کړي، او که چېرته سبب لرې شو او حيض را نه غی، داسې چې له ناروغتيا څخه جوړه شوه او يا يې رضاعت پای ته ورسیده او حيض لا نه دی راغلی نو بايد د علت له ختمیدو نه وروسته پوره يو کال عدت تېر کړي، او همدا صحيح قول دی، چې د شريعت له قواعدو سره اړخ لگوي، ځکه چې که علت لرې شي او د هغې حيض لا نه وي راغلی نو دا د هغه چا په څېر شوه چې حيض يې د نامعلوم دليل لپاره ودرېدلی وي، نو دا به پوره يو کال عدت تيروي؛ نهه مياشتې د اميدوارۍ لپاره د احتياط له مخې؛ ځکه چې ډيری وختونه حمل همدومره وي او درې مياشتې د عدت لپاره.

خو که چېرته طلاق د (نکاح) له عقد نه وروسته او د کوروالي او يا خلوت نه مخکې و، نو پدې کې بيخي عدت نشته، نه په حيض او نه په بل څه سره؛ د الله تعالی د دې قول له امله:

(يَا أَيُّهَا الَّذِينَ آمَنُوا إِذَا نَكَحْتُمُ الْمُؤْمِنَاتِ ثُمَّ طَلَقْتُمُوهُنَّ مِنْ قَبْلِ
أَنْ تَمْسُوهُنَّ فَمَا لَكُمْ عَلَيْهِنَّ مِنْ عِدَّةٍ تَعْتَدُونَهَا...)

(ای مومنانو کله چې تاسي مومنانې په نکاح کړی بیا یې
طلاقي کړی مخکې له دې چې لاس ور وړئ (کوروالی
و کړئ) نو بیا تاسي لپاره پر هغوی کوم عدت نشته چې
شمېری به یې...) [الأحزاب سورت: آیت ۴۹].

نهم حکم: د رحم په پاکوالي حکم، یعنې: چې حمل په کې
نشته، او هر کله چې د رحم پر پاکوالي حکم کولو ته اړتیا پيدا
کيږي نو دېته بیا اړتیا لیدل کیږي، او په دې کې مسألې دي:

لډې څخه: کله چې یو سړی مړ شو او ښځه ترې پاتې شوه
- نو د دې ښځې په گېډه کې ماشوم لډې مړي څخه میراث
وړي،- او دې ښځې (بل) خاوند وکړ، نو دا خاوند به ورسره
کوروالی نه کوي تر څو چې حیض شوي نه وي، یا دا چې
حمل یې ښکاره شي، نو که چېرته یې حمل ښکاره شو نو
(حمل) ته په میراث وړلو پریکړه کوو، ځکه چې د مورو
د مړینې پر مهال د ده په شتون پریکړه کوو، او که چېرته
پرې حیض راغی نو پریکړه کوو چې د میراث مستحق ندی،
ځکه چې مونږ پریکړه وکړه چې رحم یې په حیض سره پاک
شوی دی.

لسم حکم: د غسل واجبېدل: نو پر حائضې؛ چې کله پاکه
شوه د ټول بدن په وینځلو سره غسل کول واجب دي؛ فاطمې
بنت أبي حُبَيْش ته د نبي صلی الله علیه وسلم د وینا له امله:

«فَإِذَا أَقْبَلَتِ الْحَيْضَةَ فَدَعِيَ الصَّلَاةَ، وَإِذَا أَدْبَرَتْ فَاعْتَسَلِي
وَصَلِّي.»

«کله چي حبض راغي نو لمونځ پرېږده، او کله چي لار نو غسل وکړه او لمونځ وکړه». [بخاري روايت کړی].¹

تر ټولو لږ واجب په غسل کې دا دي چې ټول بدن ته اوبه ورسېږي، آن د ويښتانو لاندې ځايونو ته، او غوره دا ده چې هغه ډول غسل وشي لکه په حديث کې چې راغلی دی. له نبي - صلی الله عليه وسلم - څخه، کله چې أسماء بنت شکل ورڅخه د حيض د غسل په اړه پوښتنه وکړه، هغه صلی الله عليه وسلم وفرمايل:

«تَأْخُذُ إِحْدَاكُنَّ مَاءَهَا وَسِدْرَتَهَا فَنَطَهَّرُ فَنَحْسِنُ الطُّهُورَ، ثُمَّ تَصُبُّ عَلَى رَأْسِهَا فَتَذْلُكُهُ ذَلَكًا شَدِيدًا، حَتَّى تَبْلُغَ شَوْوْنَ رَأْسِهَا، ثُمَّ تَصُبُّ عَلَيْهَا الْمَاءَ، ثُمَّ تَأْخُذُ فِرْصَةً مُمَسَّكَةً - أَيْ: قِطْعَةً قَمَاشٍ فِيهَا مِسْكٌ - فَنَطَهَّرُ بِهَا».

«ستاسو څخه يوه دې اوبه او بېره راواخلي او ځان دې پرې په بڼه توگه پاک کړي، بيا دې په سر اوبه واړوي او کلک دې ومري تر دې چې د ويښتانو بيخونو ته (اوبه) ورسېږي، بيا دې پرې اوبه واچوي، بيا دې د ټوټې يوه تکه يعنې چې مشک پکې وي - راواخلي - او ځان دې پرې پاک کړي، اسماء وويل: څنگه پرې ځان پاک کړي؟ نو ويې ويل:

«سُبْحَانَ اللَّهِ!»،

«سُبْحَانَ اللَّهِ!»

1 بخاري په کتاب الحيض، باب إقبال المحيض وإدباره، شمېره (۳۲۰)، او مسلم په کتاب الحيض، باب المستحاضة وغسلها وصلاتها، شمېره (۳۳۳)، د عائشي رضي الله عنها له حديث څخه روايت کړي دي.

"پاکي ده الله تعالى لره!" نو عائشي ورته وفرمايل: د ويني اثر به څاري. (مسلم په (۵۴) شمېره روايت کړی دی).¹

او د ويښتانو سپرل واجب نه دي، مگر دا چې کلک تړل شوي وي، چې دا ويره وي هسې نه چې اوبه يې بېخونو ته ونه رسيري. دليل يې په صحيح مسلم کې د أم سلمة رضي الله عنها حديث دی چې هغې له نبي صلی الله عليه وسلم څخه پوښتنه وکړه نو ويې ويل: زه يوه ښځه يم چې ويښتان مې کلکوم (کمځي کوم) نو آیا ويښتان مې د جنابت د غسل پر مهال پرانيزم؟ او په بل روايت کې دي: د حيض او جنابت له غسل څخه؟ نو ويې وييل:

«لَا، إِنَّمَا يَكْفِيكَ أَنْ تَحْتِيَ عَلَى رَأْسِكَ ثَلَاثَ حَتَّيَاتٍ ثُمَّ تُفِيضِينَ عَلَيْكَ الْمَاءَ فَتَطْهُرِينَ» [55].

«نه، بسنه کوي چې په سر دي درې لپې اوبه واړوي بيا دي په ټول بدن اوبه تېري کړه نو پاکه به شي».²

او کله چې حائضه د لمانځه د وخت پر مهال پاکه شوه نو پرې واجب دي چې د غسل په کولو کې بيره وکړي تر څو لمونځ په خپل وخت کې ومومي، نو که چيرته په سفر کې وه او اوبه ورسره نه وې او يا ورسره اوبه وې خو په کارولو يې له ضرر څخه وېرېدله، او يا ناروغه وه چې اوبو ورته ضرر

1 بخاري په کتاب الحيض، باب غسل المحيض، شمېره (۳۱۵)، او مسلم په کتاب الحيض، باب استحباب استعمال المغتسلة من الحيض فرصة من مسك في موضع الدم، شمېره (۳۳۲)، د عائشي رضي الله عنها له حديث څخه نقل کړی دی.

2 مسلم په کتاب الحيض، باب حكم ضفائر المغتسلة، شمېره (۳۳۰) کې د أم سلمة رضي الله عنها د حديث څخه نقل کړی.

رساوه، نو هغه دې د غسل پر خای تیمم وکړي تر څو ممانعت لري شي بیا دې غسل وکړي.

او ځنې بنځي د لمانځه د وخت پر مهال پاکي شي خو غسل کول بل وخت ته وروسته کوي او وایي: پدې وخت کې نشي کولی پوره ځان پاک کړي، خو دا نه دلیل دی او نه عذر؛ ځکه هغه کولای شي چې په غسل کې لږ واجب باندې بسنه وکړي، او لمونځ په خپل وخت کې ادا کړي، بیا چې وخت په لاس ورغی ځان دې په پوره توګه پاک کړي.

پنځم څپرکي: د استحاضې او د هغې د حکمونو په اړه

استحاضه: په پرلپسې توګه په بنځینه باندې د وینې راتلل دي چې هیڅکله ورڅخه نه پرې کیږي، یا ورڅخه د لنډ مهال لپاره پرې شي لکه په میاشت کې یوه او یا دوه ورځې.

نو د لومړي حالت دلیل چې هیڅ ورڅخه نه پرې کیږي هغه (حدیث) دی چې په صحیح البخاری کې له عائشې رضي الله عنها څخه ثابت دی چې فرمایي: فاطمې بنت أبي حبيش رسول الله صلى الله عليه وسلم ته وویل:

"يَا رَسُولَ اللَّهِ إِنِّي لَا أَطْهُرُ".

"ای د الله رسوله! زه هیڅ نه پاکیرم". او په یو روایت کې

دي:

"أَسْتَحَاضُ فَلَا أَطْهُرُ" [56].

«أَسْتَحَاضُ فَلَا أَطْهُرُ».

"زه استحاضه کیرم او نه پاکېرم"¹.

او د دویم حالت دلیل چې وینه پکې نه پرې کیري مگر ډیره لږه؛ د حمنة بنت جحش حدیث دی چې نبی - صلی الله علیه وسلم - ته راغله او ویې ویل:

"يَا رَسُولَ اللَّهِ إِنِّي أَسْتَحَاضُ حَيْضَةً كَثِيرَةً شَدِيدَةً".

«ای د الله رسوله! زه ډیره سخته حیض کیرم» [احمد، ابوداود او ترمذی روایت کړی دی، او صحیح یې بللی دی، او د امام احمد تصحیح او د بخاری تحسین یې رانقل کړی دی].³²

د استحاضې حالتونه:

پر استحاضې اخته بنځه درې حالتونه لري:

لومړۍ صورت: دا چې له استحاضې مخکې یې حیض معلوم وي، نو دا د هغې د حیض پخوانۍ معلومې دورې ته ورګرځي، نو په هغې کې کښېني (له عبادتونو لاس نیسي) او د حیض احکام ورته ثابتېږي او له دې مودې پرته نور استحاضه ده، د استحاضې حکمونه ورته ثابتېږي.

1 بخاري په کتاب الوضوء، باب غسل الدم، شمېره (۲۲۸)، او مسلم په کتاب الحيض، باب المستحاضة وغسلها وصلاتها، شمېره (۳۳۳)، د عائشي رضي الله عنها له حدیث څخه نقل کړی دی.

2 سنن الترمذی: أبواب الطهارة، باب في المستحاضة أنها تجمع بين الصلاتين بغسل واحد، د حدیث شمېره (۱۲۸) ورپسې.

3 احمد (۳۴۹/۶)، او ابو داود: کتاب الطهارة، باب من قال إذا أقبلت الحيضة تدع الصلاة، شمېره (۲۸۷)، او ترمذی: أبواب الطهارة، باب في المستحاضة أنها تجمع بين الصلاتين بغسل واحد، شمېره (۱۲۸) د حمنة بنت جحش رضي الله عنها له حدیثه روایت کړی دی.

د دې بیلگه: یوه ښځه چې د هرې میاشتې په سر کې به یې شپږ ورځې حیض راته، بیا پرې ناڅاپه استحاضه راغله، نو وینه پرې پرلپسې راتله، نو د دې حیض له هرې میاشتې لومړۍ شپږ ورځې دی، او لدې پرته د استحاضې (وینه) ده؛ دلیل یې د عائشې رضي الله عنها حدیث دی چې فاطمې بنت ابي حُبیش وویل: اى د الله رسوله! زه داسې حائضه کیرم چې نه پاکیرم، نو آیا لمونځ پریرم؟ ویې ویل:

«لَا، اِنْ ذٰلِكَ عَرَقٌ، وَلٰكِنْ دَعِيَ الصَّلَاةَ قَدَرُ الْاَيَّامِ الَّتِي كُنْتَ تَحِيضِينَ فِيهَا ثُمَّ اغْتَسَلِي وَصَلِّي.»

«نه، هغه رگ دی، خو د هغو ورځو په اندازه لمونځ پریرده څومره به چې مخکې حیض کېدلې، بیا غسل وکړه او لمونځ کوه». بخاري روایت کړی.¹

او د مسلم په صحیح کې دي چې نبی صلی الله علیه وسلم أم حبیبې بنت جحش ته وویل:

«اَمْكُثِي قَدْرَ مَا كَانَتْ تَحْبِسُكِ حَيْضَتُكَ ثُمَّ اغْتَسِلِي وَصَلِّي» [60].

«تر هغه وخته پورې پاتې شه څومره به چې حیض ایسارولي بیا غسل وکړه او لمونځ وکړه».²

1 بخاري په کتاب الحيض، باب الحيض، وما يصدق النساء في الحيض والحمل، فيما يمكن من الحيض، شمېره (۳۲۵)، د عائشة رضي الله عنها له حديث څخه روایت کړی دی.

2 مسلم په کتاب الحيض، باب المستحاضة وغسلها وصلاتها، شمېره (۳۳۴)، د عائشې رضي الله عنها له حديث څخه نقل کړی.

په دې اساس هغه ښځه چې حیض یې معلوم وي باید د حیض په موده کې کښېښي، بیا دې غسل وکړي او لمونځ دې وکړي او په دې وخت کې دې د وینې پروا نه کوي.

دویم صورت: چې له استحاضې مخکې یې حیض معلوم نه وي، داسې چې له اول نه پرې (د استحاضې) وینه په دوامداره توګه راځي، نو دا به د وینې حالت ته ګوري، هغه چې توره، ټینګه او بدبویه وه؛ د حیض حکمونه ورته ثابتیږي، او لدې پرته استحاضه ده، د استحاضې حکمونه ورته ثابتیږي.

د دې بېلګه یوه ښځه ده چې د لومړي ځل لپاره یې چې وینه ولیده، او پرلپسې پرې راتله، مګر لس ورځې یې توره ګوري، او پاتې میاشت یې سره ګوري، یا یې لس ورځې ټینګه ګوري او پاتې میاشت نرۍ، او یا یې لس ورځې بدبویه ګوري لکه د حیض وینه او پاتې میاشت بوي نه لري، نو دا په لومړي مثال کې تور حیض په دویم مثال کې ټینګ او په دریم مثال کې بدبویه حیض دی، او لدې پرته استحاضه ده. دلیل یې فاطمې بنت أبي حُبَيْش ته د نبی - صلی الله علیه وسلم - وینا ده:

«إِذَا كَانَ دَمُ الْحَيْضَةِ فَإِنَّهُ أَسْوَدُ يُعْرِفُ، فَإِذَا كَانَ ذَلِكَ فَأَمْسِكِي عَنِ الصَّلَاةِ فَإِذَا كَانَ الْآخِرُ فَتَوَضَّئِي وَصَلِّي؛ فَإِنَّمَا هُوَ عِرْقٌ.»
 «که چېرته د حیض وینه وي هغه توره ده پېژندل کیږي، نو که داسې وه لمونځ پریرده، که چېرته بله وه نو اودس وکړه او

لمونځ وکړه؛ ځکه چې هغه یو رگ دی». ابو داود او نسائي روايت کړی دی، او ابن حبان او الحاکم صحيح بللی دی.¹ دا حديث سره لدې چې په سند او متن کې يې خبره شته خو بيا هم علماو - رحمهم الله - پرې عمل کړی، او لدې به ښه وي چې د ښځو غالب عادت ته وروگرځول شي.

دریم صورت: چې معلوم حیض و نه لري او نه سم توپیر کولی شي، داسې چې وینه له لومړي سر څخه په پرلپسې توگه په یوه ښه راځي او یا گډوډې ښي لري نو دا امکان نه لري چې حیض به وي، نو پداسې حال کې د ښځو غالب حالت باندې عمل کيږي، داسې چې له هرې میاشتي څخه به یې حیض شپږ یا اووه ورځې وي، له هغه مهاله به پیلېږي چې وینه پکې وگوري، او لدې پرته استحاضه ده.

د دې مثال دا دی چې د میاشتي په پنځمه لومړۍ وینه وگوري پرته لدې چې د وینې سم توپیر پکې وکړای شي؛ نه درنگ او نه د بل څه له مخې، نو حیض به یې له هرې میاشتي شپږ یا اووه ورځې وي چې هر ځل به د میاشتي له پنځمې نېټې څخه پیل کېږي. له حمه بنت جحش رضی الله عنها څخه روايت دی هغې وویل: ای د الله رسول! زه ډیره لویه او سخته

¹ أبو داود په کتاب الطهارة، باب من قال إذا أقبلت الحيضة تدع الصلاة، شمېره (۲۸۶)، او نسائي په کتاب الطهارة، باب ما جاء في المستحاضة التي قد علمت أيام أقرائها، قبل أن يستمر بها الدم، شمېره (۲۱۱)، او ابن ماجه په کتاب الطهارة وسننها، باب ما جاء في المستحاضة التي قد علمت أيام أقرائها، قبل أن يستمر بها الدم، شمېره (۶۲۰)، او ابن حبان په خپل صحيح (۱۳۴۸) کې، او حاکم په المستدرک (۶۱۸) کې له عائشي رضي الله عنها څخه روايت کړي دي.

حيض کيږم، نو په دې اړه څه فکر کوي؟ د لمانځه او روژې څخه يې منع کړې يم، نو رسول الله صلى الله عليه وسلم وفرمايل:

«أَنْعَتْ لَكَ (أَصِفْ لَكَ اسْتِعْمَالَ) الْكُرْسُفَ (وَهُوَ الْقُطْنُ) تَضَعِيْنَهُ عَلَى الْفَرْجِ، فَإِنَّهُ يُذْهِبُ الدَّمَ»،

«زه تاسو ته د کُرسف کارول بيانوم (چې پنبه ده) او تاسو يې په شرمگاه ږدئ، هغه وينه لرې کوي»، هغې وفرمايل: هغه لدې نه زياته ده. او په اړه يې وفرمايل:

«إِنَّمَا هَذَا رَكْضَةٌ مِنْ رَكْضَاتِ الشَّيْطَانِ، فَتَحْيِضِي سِتَّةَ أَيَّامٍ أَوْ سَبْعَةً فِي عِلْمِ اللَّهِ تَعَالَى، ثُمَّ اغْتَسِلِي حَتَّى إِذَا رَأَيْتِ أَنَّكَ قَدْ طَهَّرْتِ وَاسْتَنْقَيْتِ فَصَلِّي أَرْبَعًا وَعِشْرِينَ أَوْ ثَلَاثًا وَعِشْرِينَ لَيْلَةً وَأَيَّامَهَا وَصُومِي».

«دا خو د شيطان يو ټپله ده، نو د الله تعالى په علم کې شپږ يا اوه ورځې ځان حايضه وگڼه، بيا غسل وکړه، او کله چې دې وليدل چې پاکه او صافه شوي يې، نو څلېشت يا درويشت شپې او ورځې لمونځ کوه او روژه نيسه». حديث. [احمد، ابو داود او ترمذي روايت کړی او ترمذي صحيح گڼلی دی، او له احمد څخه نقل شوي چې هغه يې صحيح، او له بخاري څخه چې هغه يې حسن گڼلی دی].²¹

1 سنن الترمذي: أبواب الطهارة، باب في المستحاضة أنها تجمع بين الصلاتين بغسل واحد، د حديث شمېره (۱۲۸) په تعقيب کې.

2 احمد (۴۳۹ / ۶)، او ابو داود په كتاب الطهارة، باب من قال إذا أقبلت الحيضة تدع الصلاة، شمېره (۲۸۷)، او ترمذي په أبواب الطهارة، باب في المستحاضة أنها تجمع بين الصلاتين بغسل واحد، شمېره (۱۲۸) کې نقل کړی، د حمدة بنت جحش رضي الله عنها له حديث څخه.

او د پیغمبر - صلی الله علیه وسلم دا قول: (شپږ ورځې او اووه) د اختیار لپاره نه بلکې اجتهاد دی، نو هغه څه چې د هغې حالت ته نږدې وي له هغه چا څخه چې د دې سره په پېداښت، عمر او خپلولی کې ورته والی ولري، او په هغه څه کې چې دې ته د حیض په وینه کې نږدې والی ولري او داسې نور هغه چې اعتبار ورته ورکول کيږي. نو که چېرته دې ته نږدې وه چې شپږ وي نو شپږ ورځې دې ونیسي، او که چېرته اووه ته نږدې وه نو (حیض) دې اووه ورځې وگرځوي.

د هغه چا حالت چې مستحاضې ته ورته والی ولري:

کله بنځینه ته داسې یو سبب پیدا شي چې له امله یې له شرمگاه څخه وینه راځي لکه په رحم کې عملیات او یا بل څه، او دا دوه ډوله دي:

لومړی ډول چې: پدې پوهه شي چې شونې نده د عملیات نه وروسته حیض شي، د بېلګې په توګه له بیخه د رحم ویستل او یا بندول یې پداسې ډول چې وینه ترې رانشي، نو دې بنځې ته د مستحاضې احکام نه ثابتیږي، بلکې حکم یې د هغه چا دی چې زیروالی، خړوالی او یا لوندوالی له پاکوالي څخه وروسته وګوري، نو لمونځ او روژه به نه پریري او له جماع کولو هم منع کولی نه شي، او له دې وینې څخه غسل نه واجبیږي، بلکې د لمانځه پر مهال ورباندې د وینې وینځل حتمي دي، او په شرمگاه دې یو تکه او یا بل څه وروټري، تر څو د وینې د راوتلو مخنیوی وشي، بیا دې لمانځه ته اودس وکړي، او اودس به ورته نه کوي تر هغه چې وخت یې نه وي داخل شوی، که چېرته ورته وخت و، لکه پنځه وخته

لمونځونه، له دې پرته يې چې هر لمونځ کول غوښتل لکه مطلق نفلي لمونځونه (نو تازه اودس دې ورته کوي).

دويم ډول: پدې نه پوهيږي چې له عمليات څخه وروسته به يې وينه ودرېږي، بلکې کيدی شي حيض شي، نو د دې حکم د مستحاضې حکم دی، او څه چې وويل شول دليل يې فاطمة بنت أبي حبيش ته د پېغمبر - صلى الله عليه وسلم - وينا ده:

«إِنَّمَا ذَلِكَ عِرْقٌ وَلَيْسَ بِالْحَيْضَةِ، فَإِذَا أَقْبَلَتِ الْحَيْضَةُ فَأَتْرَكِي الصَّلَاةَ» [64].

«هغه يو رگ دی او حيض ندی، نو کله چې حيض راغی نو لمونځ پرېږده»¹.

او د هغه دا قول:

«فَإِذَا أَقْبَلَتِ الْحَيْضَةُ»

«نو کله چې حيض راغی» پدې معنا ده چې د مستحاضې حکم د هغه چا لپاره چې حيض پرې راځي شوني ده چې پرې راشي او لاړ شي، خو هغه څوک چې حيض پرې نه راځي نو په هر حالت کې يې وينه رگ دی.

د استحاضې احکام:

له پورتنې مطلب څخه معلومه شوه چې وينه کله حيض وي؟ او کله استحاضه وي؟ نو کله چې حيض وه، نو د حيض

1 بخاري په کتاب الوضوء، باب غسل الدم، شمېره (۲۲۸)، او مسلم په کتاب الحيض، باب المستحاضة وغسلها وصلاتها، شمېره (۳۳۳)، د عائشي رضي الله عنها له حديث څخه نقل کړي دي.

احکام ورته ثابتيري او کله چې استحاضه وه نو د هغې لپاره د استحاضې احکام ثابتيري .

او وړاندې د حیض مهم حکمونه تېر شول.

او د استحاضې حکمونه لکه د پاکوالي حکمونه دي، نو هیڅ توپیر د مستحاضو او پاکو تر منځ نشته مگر په هغه څه کې چې لاندې راځي:

لومړی: د هر لمانځه لپاره پرې د اودس واجبیډل، فاطمي بنت أبي حُبیش ته د نبي صلی الله علیه وسلم د وینا له امله:

«ثُمَّ تَوَضَّئِ لِكُلِّ صَلَاةٍ».

«بيا د هر لمانځه لپاره اودس وکړه». دا حدیث امام بخاري د وینې مینځلو په باب کې روایت کړی دی، د دې معنی دا ده چې اودس به نه کوي د هغه لمانځه د پاره چې د هغې د پاره مقرر وخت وي مگر وروسته د وخت له داخلېدو څخه. که چیرته داسې لمونځ و چې هغې لره وخت مقرر نه و، نو هر کله یې چې د لمونځ کولو اراده وکړه اودس دې ورته وکړي. دویم: کله یې چې اودس کاوه نو د وینې اثر به وینځي او شرمگاه به کلکه په مالوچو او تکی سره بندوي تر څو وینه ونیسي؛ د نبي - صلی الله علیه وسلم - د هغه قول له امله چې حمة ته یې فرمایلي دي:

«أَنْعَتْ لَكَ الْكَرْسُفُ فَإِنَّهُ يُذْهِبُ الدَّمَ». قَالَتْ: فَإِنَّهُ أَكْثَرُ مِنْ ذَلِكَ. قَالَ: «فَاتَّخِذِي ثَوْبًا». قَالَتْ: هُوَ أَكْثَرُ مِنْ ذَلِكَ. قَالَ: «فَتَلَجَّمِي».

«کرسف (مالوچ) درته یادوم، ویې کاروی) ځکه هغه وینه لري کوي». هغې وویل: هغه وینه له هغه نه هم ډیره وي. ویې ویل: «نو توتې ونیسه». ویې ویل: له هغه نه هم ډیره وي. ویې

ویل: «نو خان کلک وتره». حدیث، او که لدی وروسته بیا هم
 څه راوځي نو پروا نه کوي، دلیل یې فاطمه بنت ابي حبيش ته
 د نبی - صلی الله علیه وسلم وینا ده:

«اجْتَنِبِي الصَّلَاةَ أَيَّامَ حَيْضِكَ، ثُمَّ اغْتَسِلِي وَتَوَضَّئِي لِكُلِّ صَلَاةٍ،
 ثُمَّ صَلِّي، وَإِنْ قَطَرَ الدَّمُ عَلَى الْحَصِيرِ».

«د حیض په ورځو کې د لمانځه څخه ډډه وکړه، بیا غسل
 وکړه او هر لمانځه ته اودس وکړه، بیا لمونځ کوه، اگر که
 وینه درڅخه په پوزکي هم څڅېدله». احمد او ابن ماجه روایت
 کړی دی.¹

دریم: کوروالی، علمایې د جواز په اړه سره اختلاف لري
 کله چې په زنا کې د واقع کېدو ویره موجوده نه وي، خو
 صحیح دا ده چې مطلقا روا ده، ځکه ډیری ښځې چې لسو ته
 رسیږي او یا زیاتې د رسول الله صلی الله علیه وسلم په وخت
 کې استحاضه شوې وې، نو نه الله او نه یې رسول د هغوی
 سره له جماع کولو منعه فرمایلي ده، بلکې د الله تعالی پدې
 قول کې:

﴿...فَاعْتَزِلُوا النِّسَاءَ فِي الْمَحِيضِ...﴾

(...نو په څنگ (جدا) شئ (له جماع د) ښځو (خپلو) په
 وخت د حیض کې...) [البقرة: ۲۲۲] پدې دلالت کوي چې پرته
 له هغه (حیض) نه ترې ډډه کول واجب نه دي، او ځکه چې
 لمونځ ورته روا دی، نو کورالی خو آسان دی، او ورسره

¹ احمد (۶/ ۲۰۴)، او ابن ماجه په کتاب الطهارة وسننها، باب ما جاء في
 المستحاضة التي قد عدت أيام أقرائها، قبل أن يستمر بها الدم، شمېره (۶۲۴)
 کې د عائشة رضي الله عنها له حدیث څخه روایت کړی دي.

کوروالی د حائضي سره په کوروالي کولو قیاس کول سم نه دي، ځکه هغه څوک يې چې تحریموي د هغوی په اند سره برابر نه دي، او قیاس د توپیر سره نه صحیح کیږي.

شپږم څپرکی: د ولادت دوره (نفاس) او احکام يې

نفاس: هغه وینه ده چې رحم يې د ماشوم د پیدایښت له امله پرېږدي، یا له هغې سره یوځای، یا ورڅخه وروسته، یا دوه او یا درې ورځې مخکې له درد سره.

او شیخ الاسلام ابن تیمیة ویلي: «هغه چې د درد د پېلېدو سره يې گوري نو هغه نفاس دی». او په دوو او دریو ورځو يې محدود نه کړه، او هدف يې: درد چې ورپسې زیږون وي، کنه نو نفاس نه ده، او علما اختلاف لري چې آیا ډیره او یا لږه اندازه يې شته کنه؟ شیخ تقي الدین په خپل کتاب کې چې د هغو نومونو په اړه چې شریعت ورپورې حکمونه تړلي دي ویلي: (مخ: ۳۷): «د نفاس نه لږه اندازه او نه يې ډیر اندازه حد لري، که چېرته فرض کړای شي چې یوې ښځې څلوېښت، یا شپېته او یا اويا ورځې وینه ولیده او بیا پرې شوه، نو هغه نفاس ده، خو که چېرته لدې هم اوږه شوه نو هغه د ناروغۍ وینه ده، نو بیا هغه مهال يې حد څلوېښت ورځې دی، ځکه ډیری ښځې يې چې گوري وروستی نېټه يې همدومره وي او روایات پرې هم راغلي دي». وینا يې پای ته ورسیده.

ما وویل: په دې اساس، که چېرته يې وینه له څلوېښتو زیاته شوه، او عادت يې داسې و چې په دې به پرې کېدله، او یا دا چې د پرې کېدلو د رانږدې کېدو نښې پکې ښکاره شوې، نو انتظار دې شي تر څو پرې شي، کنه د څلوېښتو په پوره کېدو

سره دې غسل وکړي؛ ځکه اکثریت همداسې وي مگر دا چې د نفاس سره يې د حیض وخت راوړسیري نو بیا به هم انتظار وباسي تر څو يې د حیض وخت هم پای ته ورسیري، که چېرته له هغې وروسته پرې شوه، نو ورته په کار دي چې د عادت په څېر يې وگڼي، او په همدې حساب به راتلونکي کې هم عمل کوي، او که چېرته يې دوام وموند نو هغه مستحاضه ده، نو د استحاضې تېرو حکمونو ته دې وروگرځي، او که چېرته د وینې په پرې کېدلو سره پاکه شوه نو هغه پاکه ده اگر که له څلوېښتو مخکې وي، نو غسل به کوي، لمونځ به کوي، روژه به نیسي او خاوند به يې ورسره کوروالی کوي، مگر دا چې د وینې پرې کېدل له یوې ورځې نه د کمې مودې لپاره وي بیا ورته حکم نشته، په المغني کې يې ویلي دي.¹

او نفاس نه ثابتیري مگر هغه مهال چې داسې یو شی وزیروي چې د انسان صورت په کې ښکاري، که چېرته يې دومره کوچنی وغورځاوه چې د انسان شکل په کې نه ښکارېده نو بیا يې وینه د نفاس وینه نه ده، بلکه هغه به درگ وینه وي، او حکم به يې د مستحاضې حکم وي، او تر ټولو لږه موده چې د انسان شکل په کې لیدل کېدلی شي د امیدواری له پیل څخه اتیا ورځې دي او ډیری وختونه نوي ورځې وي.

المجد ابن تیمیة ویلي: هر کله يې چې وینه ولیده او مخکې ترې یوه ورځ درد و نو پروا دې نه کوي او که وروسته ترې درد و نو لمونځ دې نه کوي او روژه دې نه نیسي، بیا چې له زیږون څخه وروسته خبره معلومه شوه او د ظاهري حالت

1 المغني (٢٥٢/١-٢٥٣).

خلاف وه بیرته دې وگرځي او لمونځونه دې لاندې کړي، او که چیرته یې خبره معلومه نشوه هغه څه چې ظاهري حکم وي پر هماغه دې مخکې لاړه شي بیا پرې راگرځول نشته. له هغه یې په شرح الاقناع کې رانقل کړي دي.¹

د نفاس احکام:

د نفاس حکمونه کټ مټ لکه د حیض د حکمونو په څېر دي مگر په لاندې حالتونو کې:

لومړۍ عدت دی: چې په طلاق سره اعتبار ورکول کیږي نه په نفاس سره، ځکه که چیرته طلاق د حمل له زیږون څخه مخکې و نو عدت به یې په زیږون سره پوره کیږي نه په نفاس سره، او که چیرته طلاق وروسته له زیږون څخه و نو انتظار به کوي تر څو پرې حیض راشي لکه وړاندې چې تېر شو.

دوهم: د ایلاء موده ده چې له هغې څخه د حیض موده محاسبه کیږي او د زیږون څخه وروسته دوره ترې نه محاسبه کیږي.

او ایلاء دېته وايي چې: یو سړی د خپلې ښځې سره د تل لپاره او یا دومره مودې لپاره چې له څلورو میاشتو زیاتېږي د کوروالي د پرېښودلو قسم یاد کړي، نو کله یې چې قسم وکړ او هغې ورڅخه د کوروالي غوښتنه وکړه، نو څلور میاشتې وخت ورته ټاکل کیږي، نو کله چې پوره شوې په کوروالي کولو او یا د ښځې په غوښتنه په جداوالي سره مجبورېږي، نو په دې موده کې که په ښځه نفاس تېر شو په خاوند نه

1 کشاف القناع (۱/۲۱۹)

حسابیږي، او همدومره موده به په څلورو میاشتو ور اضافه کيږي، د حیض پر خلاف چې د هغې موده په خاوند حسابیږي. دریم: بلوغ ته رسیدل په حیض سره کيږي نه په نفاس سره؛ ځکه شونې نده چې بنځه دې حامله شي تر څو حیاضه شوې نه وي، نو بلوغ ته رسیدل له امیدواری څخه وړاندې په انزال سره کيږي.

څلورم: د حیض وینه چې کله پرې شوه او بیا د عادت له مخې راغله نو هغه په یقیني توګه حیض دی، دبیلګې په توګه چې د عادت له مخې یې مریضې اته ورځې وي، خو حیض څلور ورځې وګوري، بیا دوه ورځې پرې شي، بیا په اوومه او اتمه بیرته راوګرځي، نو دا راګرځیدونکی په یقیني توګه حیض دی، د حیض حکمونه ورته ثابتیږي، او د نفاس وینه چې کله له څلویښتو څخه مخکې ودریده او بیا په څلویښتو راغله نو په هغې کې شک دی نو پرې واجب دي چې لمونځ وکړي او فرضي ټاکلي روژه په خپل وخت سره ونیسي، او هر څه چې په حیضې حرام وي پدې هم حرامیږي پرته له واجباتو څخه او له پاکوالي وروسته به د هغه څه قضایي راورې چې پدې وینه کې یې کړي دي له هغه څه نه چې په حیضې یې قضا راورل واجب وي. دا د حنبلي فقهانو په نزد مشهور (قول) دي.¹

او صحیح خبره خو دا ده چې وینه هر کله پرې په داسې وخت کې راغله چې د نفاس امکان پکې وي نو هغه نفاس

1 المغني (۱/۲۵۳).

(وینه) ده، کنه حیض ده، مگر دا چې په دوامداره توګه پرې راشي نو بیا به استحاضه وي.

او دا هغه څه ته نږدې خبره ده چې په المغني کې يې له امام مالک رحمه الله څخه نقل کړې ده چې ويلي دي: او مالک ويلي: ¹ «او که چېرته يې وینه له دوو او يا دريو ورځو وروسته وليده، يعنې له پرې کېدو نه وروسته - نو هغه نفاس دی کنه حیض دی». وينا يې پای ته ورسیده. او دا د شيخ الاسلام ابن تیمیه رحمه الله د ټاکنې غوښتنه هم ده.

په وینه کې د حقیقت له مخې شک نشته، بلکې شک يوه نسبي مسأله ده چې په هغه کې خلک د خپل علم او عقل له مخې سره اختلاف لري، او په قرآن او سنت کې د هر څه وضاحت شته، او هيڅکله الله تعالی یو څوک دوه ځلې په روژې نيولو نه دی مکلف کړی، يا دا چې دوه ځلې طواف وکړي، مګر که چېرته په لومړي ځل کې څه نقصان وي او جبرانول يې پرته له بيا کولو امکان و نه لري، مګر دا چې بنده له مکلفيت څخه هغه څه تر سره کړل چې توان يې درلوده، نو پدې سره يې غاړه خلاصه شوه، لکه څنګه چې الله تعالی فرمايلي دي:

﴿لَا يُكَلِّفُ اللَّهُ نَفْسًا إِلَّا وُسْعَهَا...﴾

(الله هېڅ ساکنس ته د هغه له وسې پورته مسؤليت نه متوجه کوي...) [البقرة: ۲۸۶]، او فرمايي:

﴿فَاتَّقُوا اللَّهَ مَا اسْتَطَعْتُمْ...﴾

1 المغني (۱/۲۵۳).

(نو څومره چې کولای شئ له الله تعالی ووبرېږئ...)
[التغابن: ۱۶].

د حیض او نفاس تر مینځه پنځم توپیر:

په حیض کې که له عادت څخه مخکې پاکه شي نو خاوند ته یې له هغې سره له کراهت نه پرته جماع کول روا دي، خو په نفاس کې که چېرته له څلوېښتو نه مخکې پاکه شوه نو خاوند ته یې مکروه دي چې جماع ورسره وکړي، په مشهور قول سره په مذهب کې، خو صحیح خبره دا ده چې جماع کول ورسره مکروه نه دي. او دا د جمهورو علماوو قول دی؛ ځکه کراهیت شرعي حکم دی، شرعي دلیل ته اړتیا لري، او په دې مسأله کې نور څه نشته پرته له هغه چې امام احمد له عثمان بن أبي العاص څخه ذکر کړي دي چې (مېرمن) یې ورته له څلوېښتو نه مخکې راغله، نو ورته یې وویل: مه رانږدې کړه.¹

او د دې نه کراهت نه لازمېږي، ځکه کیدي شي هغه دا کار د احتیاط لپاره کړی وي، له دې ویري چې کیدي شي (مېرمن) یې له پاکوالي ډاډمنه نه وي، او یا کیدي شي د کوروالي له امله وینه په حرکت راشي، او یا د داسې کوم بل سبب له امله. والله اعلم.

¹ المغني (۲ / ۲۵۲)، او د عثمان بن ابی العاص اثر عبدالرزاق په المصنف (۱۲۰۲)، ابن ابی شیبۀ په المصنف (۱۷۴۵۰)، دارمي په السنن (۹۹۰) او ابن الجارود په المنتقى (۱۱۸) کې روایت کړی دی.

اووم څپرکی: د هغه څه د کارونې په اړه چې حیض بندوي او یا یې

راولي، او هغه څه چې د حمل مخنیوی کوي او یا یې غورځوي

د بنځې لپاره د هغه څه کارول چې د حیض مخنیوی کوي
په دوه شرطونو جایز دي:

لومړی: چې په ځان له ضرر څخه ویره ونه لري، که
چیرته یې پر ځان له ضرر څخه ویره درلوده نو بیا جایز نه
دی؛ د الله تعالی د دې قول پر اساس:

﴿...وَلَا تُلْقُوا بِأَيْدِيكُمْ إِلَى التَّهْلُكَةِ...﴾

(...او په خپلو لاسونو خپل ځانونه په هلاکت کې مه
غورځوی...) [البقرة سورت: ایت ۱۹۵]،

﴿...وَلَا تَقْتُلُوا أَنْفُسَكُمْ إِنَّ اللَّهَ كَانَ بِكُمْ رَحِيمًا﴾

(...او خپل ځانونه مه وژنی (کفر یا گناه مه کوئ) بې شکه
الله خو پر تاسو ډېر مهربان دی). [النساء سورت: ایت ۲۹].

دویم: دا چې د خاوند په اجازې سره وي که چیرته د هغه
سره تړاو ولري، لکه د هغه څخه چې د عدت په حال کې وي
په داسې ډول چې په هغې باندې یې نفقه واجب وي، نو هغه
څه چې د حیض مخنیوی کوي استعمال کړي، تر څو د حیض
موده اوږده شي او نفقه یې پرې زیاته شي، نو پدې حالت کې
ورته روا ندي چې هغه څه استعمال کړي چې د حیض
مخنیوي کوي مگر د هغه په اجازه، همدا رنگه که چیرته ثابت
شوه چې د حیض مخنیوی د حمل مخنیوی کوي نو بیا د خاوند
اجازه ضرور ده، نو چې رواوالی یې ثابت شو، نو غوره دا
ده چې استعمال نه کړی شي مگر د اړتیا لپاره؛ ځکه طبیعي

وضعیت په خپل حال پرېښودل اعتدال ، روغتیا او سلامتیا ته
ډیر نږدې دي.

او د هغه څه کارول چې حیض راولي هم په دوو شرطونو
جایز دي:

لومړی: چې د واجب د ساقطېدلو لپاره یې بهانه و نه
گرځوي، لکه رمضان ته نږدې یې وکاروي، د دې لپاره چې
بوزه شي او یا پرې لمونځونه ورڅخه ساقط شي، او داسې
نور.

دویم: چې د خاوند په اجازه وي، ځکه د حیض راتلل یې د
پوره خوند اخستلو څخه منع کوي، نو د هغه څه کارول چې
هغه پرې له خپل حق څخه منع کیږي روا ندي مگر د هغه په
خوښۍ، او که چېرته مطلقه وه، نو پدې کې د خاوند د حق په
ساقطولو کې عجله ده چې هغه واپسې ده که چېرته د هغه د
پاره واپسې وي.

او هغه څه چې د امیدواری مخنیوی کوي نو په دوه ډوله
دي:

لومړی : چې په دوامدراه توګه یې بند کړي نو دا جایز نه
دي؛ ځکه حمل پرې کیږي او پدې سره نسل کميږي، چې دا
د شریعت د غوښتنو خلاف کار دی؛ چې هغه د اسلامي امت
ډیرو ل دي، او ځکه ډاډ نشته چې شته اولادونه یې مړه شي نو
بې اولاده کونډه به پاتې شي.

دویم: چې په موقته توګه یې مخنیوی وکړي، لکه یوه ښځه
چې ډیره حامله کیږي، او حمل یې ناتوانه کوي، نو خوښ ګڼي
چې حمل یې منظم کړي، په دوه کلونو کې یو ځل او داسې

نور نو دا جايږ دی، په دې شرط چې خاوند يې ورته پرې اجازه وکړي، بل دا چې ضرر به پرې ورته نه رسېږي، دليل يې دا دی چې صحابه و به د پيغمبر صلی الله عليه وسلم په زمانه کې له خپلو ښځو څخه عزل کاوه لدې امله چې ښځې يې اميدواره نه شي، نو لدې کار څخه منع نه کړی شول، او عزل دې ته وايي چې د ښځې سره کوروالی وکړي او د انزال په وخت کې (تناسلي آله) راوباسي او د شرمگاه د باندې يې انزال وشي.¹

او د هغه څه کارول چې حمل ضايع غورځوي نو په دوه ډوله دي:

لومړی: چې له غورځولو يې هدف ضايع کول وي، نو که دا چېرته د روح د پوکولو نه وروسته وي نو پرته له شک نه چې حرام دي؛ ځکه دا پرته له حق نه د يو حرام شوي نفس وژل دي، او د حرام شوي نفس وژل په قرآن، سنت او د مسلمانانو په اجماع سره حرام دي، او که چېرته د روح د پوکولو نه مخکې وي نو علمایي د رواالي په اړه سره اختلاف لري، ځينو يې جواز ورکړی، او ځينو منع کړی دی، او ځينو ويلې، جايږ دي مخکې لدې چې پرې ونه شي، يعنې چې څلوېښت ورځې پرې نه وي تېرې شوي، او ځينې يې وايي، روا دي تر هغه چې د انسان شکل پکې ښکاره نه شي.

¹ بخاري په کتاب النکاح، باب العزل، شمېره (۵۲۰۹)، او مسلم په کتاب النکاح، باب حکم العزل، شمېره (۱۴۴۰)، د جابر رضي الله عنه له حديث څخه نقل کړي دي.

احتياط په دې کې دى چې د غورځولو مخنيوى يې وشي مگر د اړتيا لپاره، لکه چې مور ناروغه وي د حمل توان نه لري او داسې نور، نو پداسې حال کې يې غورځول جايز دي مگر تر هغه وخته پورې چې دومره وخت پرې نه وي تېر شوى چې کيدى شي د انسان پېداېښت پکې ښکاره شي نو بيا يې بايد مخنيوى وشي، و الله اعلم.

دويم: چې له غورځولو يې موخه ضايع کول نه وي، داسې چې د غورځولو هڅه يې د حمل د مودې پاى ته رسيدو او د زيږون د نږدې کېدو پر مهال وي نو دا جايز دي، په دې شرط چې مور او يا اولاد ته په کې ضرر نه وي، او دا چې عمليات ته اړتيا و نه ليدل شي، که چېرته يې عمليات ته اړتيا درلوده نو دا بيا څلور حالتونه لري:

لومړى: چې مور هم ژوندۍ وي او ماشوم هم، نو بيا عمليات جايز نه دي مگر د اړتيا لپاره، داسې چې زيږون ستونزمن وي او عمليات ته اړتيا ولري، دا ځکه چې جسم د بنده سره امانت دى، نو داسې لاسوهنه به پکې نه کوي چې د ويرې احساس پکې وي مگر د ستر مصلحت لپاره، او ځکه چې کيدى شي هغه گمان وکړي چې په عمليات کې ضرر نشته او بيا ضرر پيدا شي.

دويم: چې مور مړه وي او ماشوم هم مړ وي، نو بيا يې د راويستلو لپاره عمليات روا ندۍ ځکه چې گټه نه لري.

درېم: چې مور ژوندۍ وي او ماشوم مړ وي، نو د راويستلو لپاره يې عمليات روا دي، خو پدې شرط چې مور ته ضرر متوجه نه وي، ځکه ظاهراً و الله اعلم داسې ده چې ماشوم کله

مړ شي نو هغه پرته له عمليات څخه نه راوځي، او په گېډه کې يې پاتې کېدل په راتلونکي کې د بل حمل مخنيوی کوي او سخته ورته تماميږي او کيدی شي بې نکاح پاتې شي که چېرته د پخواني خاوند څخه په عدت کې وي.

څلورم: چې مور مړه وي او ماشوم ژوندی، نو که چېرته يې د ژوندي پاتې کېدو هيله نه وه، نو د عمليات کول جایز نه دي.

او که چېرته يې د ژوندي پاتې کېدلو هيله وه، نو که چېرته يې ځنې برخې راوتلي وي نو د پاتې راويستلو لپاره يې د مور گېډه څېرې کيږي، او که چېرته هيڅ شی ترې نه و راوتلی نو زمونږ ملگرو رحمهم الله ويلي: د مور گېډه د ماشوم د راويستلو لپاره نه څېرې کيږي، ځکه چې دا مثله ده (د مړي د غړو پرې کول) خو صحيح خبره دا ده چې گېډه څېرې کيږي که چېرته پرته لدې نه يې راوتل ممکن نه و، او دا د ابن هبیره ټاکنه ده، په الانصاف کې يې ويلي: او دا غوره ده.¹ ما وويل: په ځانگړې توگه زمونږ په دې وخت کې، د عمليات تر سره کول مثله نه ده، ځکه گېډه څېرې کيږي او بېرته گنډل کيږي، او ځکه چې د ژوندي حرمت د مړي له حرمت نه ستر دی، او ځکه چې د هلاکت نه د يو معصوم ژغورل واجب دي، او حمل يو معصوم انسان دی، نو ژغورل يې واجب دي. و الله اعلم.

1 الانصاف (٥٥٦/٢).

پاملرنه: په تېرو حالتونو کې چې د حمل غورځول پکې جایز دي باید د هغه چا اجازه موجوده وي چې حمل د هغه وي لکه خاوند.

او تر دې ځايه هغه څه پای ته ورسېدل چې مونږ يې پدې مهمه موضوع کې ليکل غوښتل، او په لنډه توګه مو په بنسټيزو مسائلو او ضوابطو بسنه وکړه، ګڼه فروع او جزئيات يې او هغه څه چې ښځې ورسره لدې څخه مخ کيږي هغه بحر دی چې ساحل نه لري، خو ځيرک کولی شي چې فرعي مسائل اصولو او جزئ مسائل کلياتو او ضوابطو ته وروګرځوي، او شيان د خپلو همجنسو سره (قياس) پرتله کړي.

او مفتي دې په دې پوه شي چې دی خلکو ته د هغه څه په رسولو او بيانولو کې چې د الله پيغمبرانو راوړي دي د الله او د مخلوق تر منځ واسطه ده، او له ده څخه به د هغه څه په اړه پوښتنه کيږي چې په قرآن او سنت کې دي، ځکه دا هغه دوه سرچينې دي چې بنده پرې پر پوهېدلو او عمل کولو مکلف دی، او هر هغه څه چې د قرآن او سنت خلاف وي نو هغه غلط دي، پر ويونکي يې بيرته ورګرځول واجب دي، او عمل کول پرې روا نه دي، کيدی شي ويونکی يې عذر لرونکی مجتهد وي نو هغه ته به د خپل اجتهاد اجر ورکول کيږي، مګر نور چې په غلطۍ يې پوه وي ورته روا ندي چې ويې مني.

او پر مفتي واجب دي چې خپل نيت الله تعالى ته خالص کړي، او په هره پېښه کې چې پرې راځي له الله نه مرسته

وغواړي، او له هغه ذات څخه ثبات، او حق ته درسيدو توفيق
وغواړي.

او پرې واجب دي هغه څه ته اعتبار ورکړي چې په قرآن
او سنت کې راغلي وي، نو گوري به او په اړه به يې پلټنه
کوي او د پوهېدو لپاره به يې د علماوو د ويناوو په مرسته
پلټنه کوي.

او ډيری وختونه داسې يوه مساله پيدا شي چې انسان يې په
اړه د خپل توان په اندازه د علماوو د ويناوو په رڼا کې پلټنه
کوي، بيا يې د حکم په اړه داسې څه نه مومي چې پرې ډاډه
شي، او دا هم کيدی شي چې بالکل يې په اړه هيڅ يادونه هم و
نه مومي، نو کله چې قرآن او سنت ته مراجعه وکړي نو نږدې
او ښکاره يې ورته حکم څرگند شي، او دا يې اخلاص، علم
او پوهې ته په کتلو سره فرق کوي.

او پر مفتي واجب دي چې کله د ستونزې سره مخ شي چې
د حکم کولو پر مهال له صبر نه کار واخلي او بيره ونه کړي،
ځکه ډير داسې شوي چې په يو حکم کې يې بيره کړې بيا
ورته له نږدې پلټنې وروسته ښکاره شوی چې په هغه پريکړه
کې غلط شوی و، نو پرې پښېمانه شي، او کيدی شي هغه څه
جبران نه کړی شي چې فتوا يې په کې ورکړې ده!.

او په مفتي کې چې خلکو حوصله او له حکم څخه د ډاډمنتيا
صفتونه وليدل، نو په وينا يې باوري کيږي او ارزښت
ورکوي، او که ويې ليدل چې بيره کوي او بيره کوونکی زيات
غلطي کوونکي وي، نو بيا په هغه څه باور نه لري چې ده يې

په اړه فتوا ورکړي وي، نو په بیره او غلطۍ سره یې خپل
 ځان او نور د هغه علم او حق نه محروم کړل چې ورسره دی.
 له الله تعالی څخه سوال کوو چې مونږ او زموږ مسلمانانو
 وروڼو ته نیغه لار وښايي، او خپلي پاملرنې ته مو شامل
 کړي، او له خويیدو څخه مو په خپله پاملرنه وساتي، هغه ذات
 سخي او د عزت خاوند دی، وصلی الله وسلم علی نبینا محمد،
 وعلی آله وصحبه أجمعین. والحمد لله الذي بنعمته تتم
 الصالحات.

(دا لیکنه) الله تعالی ته د فقیر (بنده) په قلم سره بشپړه شوه
 محمد الصالح العثیمین

د جمعي د ورځې په څانګت کې
 ۱۳۹۲ هـ ق کال د شعبان ۱۴.

*

فهرست

د بڼځو د طبيعي وينو)حيض، نفاس او استحاضي (په اړه يو پېغام....	2
د بڼځو د طبيعي وينو)حيض، نفاس او استحاضي (په اړه ليکنه.....	2
لومړۍ فصل: د حيض معنا او حکمت	4
دويم څپرکی: د حبض وخت او موده.....	5
درېم څپرکی: هغه بيړني حالتونه چې په حيض کې رامنځ ته کيږي	15
څلورم څپرکی: د حيض احکام.....	20
پنځم څپرکی: د استحاضي او د هغې د حکمونو په اړه	42
د استحاضي حالتونه.....	43
د هغه چا حالت چې مستحاضي ته ورته والی ولري	48
د استحاضي احکام.....	49
شپږم څپرکی: د ولادت دوره)نفاس (او احکام يې	52
د نفاس احکام.....	54
اووم څپرکی: د هغه څه د کارونې په اړه چې حيض بندوي او يا يې	
راولي، او هغه څه چې د حمل مخنيوی کوي او يا يې غورځوي....	58